

شمس آباد (پچھ) کا

ایک علمی نواہ

ترتیب و تدوین:

ابوظفیر خان محمد عمر توحیدی

انتساب

حضرت مفتی محمد عثمان نور اللہ مرقدہ کی چہیتی صاحبزادی اور

میری شریک حیات ام ظفیر امتہ الحفیظہ عمر کے نام

جس نے میرے راحت و سکون کے لیے اپنا ہر سکھ چین قربان کر دیا
ہے اور مجھے اُس کی رفاقت پہ فخر ہے۔

(ابو ظفیر خانا محمد عمر نوہدیری)

بسم

محمد عمر توحیدی
217 براڈوے، چاڈرٹن، اولڈہم، یو کے
پوسٹ کوڈ: OL9 8RR
فون نمبر: +0044 7868 292981



MUHAMMED UMER TOHIDI

217 BROADWAY

CHADDERTON

OLDHAM

GTR MANCHESTER

OL9 8RR UK

CONTACT NO: +0044 7868 292981



فہرست

۹	ابوظفیر خان محمد عمر تو حیدی	☆ عرضداشت
۱۲	ابوظفیر خان محمد عمر تو حیدی	☆ عرض مرتب
۱۵	سہیل احمد ابن مفتی محمد عثمان	☆ احوال واقعی
۱۶	شیخ الحدیث مولانا محمد امتیاز خان	☆ تاثرات
۲۲	مفتی محمد ادریس (بہبودی) یو کے	☆ محمد عمر تو حیدی کا کارنامہ
۲۴	محمد فیاض انجم	☆ والہانہ اشتیاق کی ایک خوبصورت مثال!
۲۵	مولانا صالح محمد خان صفدر	☆ تعارف مؤلف (مولانا مفتی محمد عثمان)
	مولانا فضل حق محدث شمس آبادی رحمہ اللہ تعالیٰ	
۳۱		☆ ولادت:
۳۳		☆ مولانا رحمت اللہ کیرانوی اور ”مدرسہ صولتیہ“ مکہ معظمہ کا اجمالی تعارف:
۳۵		☆ نقول اسناد فراغت:
۴۲		☆ وطن واپسی:
۴۳		☆ نظام الاوقات:
۴۴		☆ آپ کے تلامذہ:
۴۶		☆ اساتذہ کرام:
۵۰		☆ شادیاں اور اولاد:
۵۱		وفات:
	مفتی محمد عمر شمس آبادی رحمہ اللہ تعالیٰ	
۵۲		☆ نام و نسب

- ☆ خاندانی پس منظر ۵۲
- ☆ مولانا فضل حق محدثؒ کے تحصیل علم کی سرگزشت: ۵۳
- ☆ ☆ مفتی محمد عمرؒ کا کسب علوم و فنون یا تحصیل علم کے لیے سفر ۵۷
- ☆ ☆ پیدائش و ایام طفولیت ۵۷
- ☆ آپؒ کی تدریسی خدمات اور فتاویٰ نویسی کی ذمہ داریاں ۵۸
- ☆ اخلاق و عادات اور سیرت و کردار ۶۰
- ☆ آپؒ کی دیانت اور علم و فقاہت پر علمائے چھچھ کا اعتماد ۶۱
- ☆ ایک علمی سانحہ اور دینی المیہ ۶۴
- ☆ تصنیف و تالیف ۶۵
- ☆ مفتی صاحبؒ اور شعر و شاعری ۶۶
- ☆ فتوؤں کا نمونہ ۷۱
- ☆ شب و روز کے معمولات یا نظام الاوقات ۷۴
- ☆ اصلاحی کارنامے ۷۶
- ☆ صوفیانہ اور سیاسی مسلک ۷۸
- ☆ بیعت ۸۱
- ☆ حلیہ و سراپا ۸۲
- ☆ اولاد و اخفاد ۸۳
- ☆ وفات ۸۳
- ☆ حضرت مفتیؒ کی حمیت دینی اور سیرت کا اجمالی جائزہ ۸۴
- ☆ مکاتیب مشاہیر بنام مفتی محمد عثمانؒ ۸۷



عرضداشت

آج سے کچھ ہی عرصہ قبل میں نے حضرت مولانا مفتی محمد عثمان نور اللہ مرقدہ کا ایک مقالہ ”تذکرہ حضرت مفتی محمد عمرؒ“ شائع کرنے کی سعادت حاصل کی تو علمی و مذہبی حلقوں نے بے پناہ پذیرائی بخشی، جس سے میرے حوصلے بلند ہوئے اور میں نے حضرت مفتی کا ایک اور مقالہ سامنے لانے کا فیصلہ کیا، چونکہ یہ مقالہ بھی حضرت مفتی کے خاندان سے متعلق ہے، اس لیے فیصلہ کیا گیا کہ پہلے سے مطبوعہ مقالہ ”تذکرہ مولانا مفتی محمد عمرؒ“ اور یہ مقالہ یکجا مرتب کر کے شائع کیے جائیں، تاکہ اس خانوادے کا بھرپور تعارف علمی دنیا کے سامنے آجائے۔

زیر نظر مقالہ حضرت مفتی نے اپنے دادا مرحوم حضرت مولانا فضل حق محدث شمس آبادی کے حیات و سوانح سے متعلق تحریر کیا تھا اور اس کی روداد بھی ”تذکرہ مولانا مفتی محمد عمرؒ“ سے کسی طور مختلف نہیں ہے۔ یہ مقالہ بھی انتہائی خستہ و بوسیدہ حالت میں تھا۔ آفرین ہے کہ مفتی محمد عثمانؒ کی اہلیہ محترمہ ام سہیل نے اس مقالہ کو بھی انتہائی محبت و عقیدت کے ساتھ سنبھال کر دست بردِ زمانہ سے بچائے رکھا۔ اب ہر دو شخصیات کے سوانحی حالات یکجا سامنے آنے سے اس خاندان کے کئی مخفی گوشے سامنے آئیں گے۔ بقول مولانا مفتی محمد عثمانؒ ”کم از کم پنجاب میں محدث شمس آبادی پہلے قاری تھے، جو حجاز سے پورا قرآن تحقیق و تدقیق سے پڑھ کر مصری لہجہ میں سند فراغت لے کر آئے تھے۔“ اس سے جہاں اس علمی خانوادہ کی علمیت کا اندازہ ہوتا ہے، وہیں اس خاندان کی قدامت اور اس کے بزرگوں کی حصولِ علم کی تلاش و جستجو کا بھی بخوبی اندازہ ہو جاتا ہے کہ محدث شمس آبادی نے کس طرح کس میرسی کے

عالم میں مکہ معظمہ تک رسائی حاصل کر کے وہاں کے علوم و معارف سے اپنا دامن بھر بھر لیا۔ یہ ساری سرگزشت اس سے پہلے سامنے نہیں آئی ہے اور نہ ہی علمی و مذہبی حلقوں کو محدث شمس آبادی کے بارے میں زیادہ آگاہی ہے۔ اس مقالہ کے منصہ شہود پہ آنے سے علمی دنیا کو پہلی دفعہ معلوم ہوگا کہ چھچھ کی مٹی میں کیسے کیسے گوہر ہائے آبدار پوشیدہ ہیں۔ اے کاش! یہ مقالہ بھی ”تذکرہ مفتی محمد عمر“ کی طرح بھرپور ہوتا تو ایک مکمل تاریخ کی حیثیت رکھتا مگر مؤلف یہ مقالہ محدث شمس آبادی کے اساتذہ کرام تک ہی لکھ پائے تھے۔ ممکن ہے اگر مکمل بھی لکھا ہو تو اس کے بقیہ صفحات محفوظ نہیں ہیں۔ اس لیے میں نے اپنے طور پر محدث شمس آبادی کی اولاد و اخداد اور وفات وغیرہ کے حوالے سے تحقیق کے ساتھ لکھ کر اسے مکمل کرنے کی کوشش کی ہے۔

یہ مقالہ بھی آج سے کم و بیش نصف صدی قبل تحریر کیا گیا تھا، یہی وجہ ہے کہ اس میں جن اشخاص کا ذکر خیر ہوا ہے وہ اب یقیناً قید حیات سے آزاد ہو چکے ہوں گے۔ اسی لیے ان میں سے بعض معلوم افراد کے بارے میں مختصر تعارفی نوٹ بھی دے دیا گیا ہے۔ اس کے ساتھ ساتھ اس مقالہ کے حوالے سے بھی ”تذکرہ مفتی محمد عمر“ میں ”عرض مرتب“ کے عنوان سے جو تفصیلات دی گئی ہیں، بعینہ اس مقالہ کی بھی وہی صورت حال ہے۔ البتہ میرے مکرم جناب راشد علی زئی کی کوششوں سے ماہنامہ ”تعلیم القرآن“ راول پنڈی میں مطبوعہ اسناد کی نقول اور بعض مطبوعہ فتاویٰ حاصل کر کے ان صفحات میں شامل کر دیئے گئے ہیں۔ اسی طرح قابلِ صدا احترام مولانا صالح محمد خان مدظلہ جو ایک معروف صاحبِ علم و قلم اور ہفت روزہ ”خدام الدین“ لاہور کے سابق مدیر ہیں، انہوں نے مؤلف محترم اور اپنے استاذِ گرامی (مفتی محمد عثمان) کا بھرپور تعارف تحریر کر کے اس تذکرہ کی اہمیت کو دوچند کر دیا ہے۔ میرے پاس ان کا شکریہ ادا کرنے کو الفاظ نہیں ہیں۔ میں جناب مکرم استاذ العلماء شیخ الحدیث حضرت مولانا محمد امتیاز خان دامت برکاتہم کا بھی تہہ دل سے ممنون ہوں، جنہوں نے اپنے

تاثرات تحریر کر کے میری حوصلہ افزائی کی ہے۔

اسی طرح میرے بعض احباب جنہوں نے دل کھول کے میری حوصلہ افزائی کی، اُن میں خاص طور پہ امام اہلسنت علامہ خالد محمود دامت برکاتہم (سابق چیف جسٹس شرعی عدالت پاکستان)، برادرِ مفتی محمد ادریس (بہبودی) انگلٹن، قاری عبدالرشید (اولڈہم)، قاری تصور الحق مدنی (جنرل سیکریٹری جمعیت علمائے برطانیہ، برنگھم، وکیل صحابہ حضرت مولانا صاحبزادہ امداد الحسن نعمانی (برنگھم)، مولانا محمد حذیفہ ابن مولانا محمد زبیر، ممبر طفیل خان حضروی (بریڈ فورڈ)، معروف صحافی محمد سلیم صابری (لندن)، سلطان محمد خان (سلیم خان) حالِ مقیم اولڈہم اور عرب امارت سے برادرِ مکرم محمد فیاض انجم وغیرہ قابلِ ذکر اور میرے خصوصی شکریہ کے مستحق ہیں۔

آخر میں جس شخصیت کے ادائے سپاس کا معاملہ ہے وہ میرے محترم و مکرم راشد علی زئی ہیں، جن کی حسبِ سابق اس تذکرہ کی ترتیب و اشاعت میں بھی بھرپور رہبری و رہنمائی میرے شاملِ حال رہی ہے، لہذا میں اور میری اہلیہ محترمہ ان کا جس قدر بھی شکریہ ادا کریں کم ہے۔ دعا ہے کہ اللہ تعالیٰ انہیں جزائے خیر عطا فرمائے اور مولف موصوف حضرت مولانا مفتی محمد عثمان رحمہ اللہ تعالیٰ اور ان کے اجداد کی قبور کو بقیعہ نور بنادے۔ آمین یا الہ

العالمین O

ابوظفیر خان محمد عمر تو حیدی

اولڈہم (یو کے)

چیئر مین پاسبان صحابہ برطانیہ،

15 اکتوبر 2014ء

عرض مرتب

علاقہ چھ ضلع انک میں حضرت مفتی محمد عثمان نور اللہ مرقدہ کے خانوادے کو جو علمی شہرت و ناموری حاصل ہے وہ کسی صاحب علم سے مخفی نہیں ہے۔ یہ خاندان کئی پشتوں سے منبر و محراب کی خدمت میں مصروف عمل ہے۔ اس خاندان کو اللہ تعالیٰ نے درس و تدریس کے ساتھ ساتھ قلم و قسط کی دولت سے بھی نواز رکھا ہے۔ حضرت مفتی محمد عثمان نور اللہ مرقدہ نے دیوبند سے فراغت کے بعد تمام عمر تعلیم سے سلسلہ جوڑے رکھا۔ اس کے ساتھ ہی ساتھ انہوں نے تصنیفی و تالیفی سفر بھی جاری رکھا۔ آج سے کچھ عرصہ قبل حضرت مفتی صاحب کی ایک تصنیف ”تذکرہ مصنفین درس نظامی“ شائع ہوئی تو علمی حلقوں میں اسے ہاتھوں ہاتھ لیا گیا۔ اسی طرح مفتی صاحب کے ایک دو کتا بنچے ان کی حیات میں ہی شائع ہو گئے تھے۔ ان کے کئی مضامین ماہنامہ ”تعلیم القرآن“ راول پنڈی اور دوسرے رسائل میں شائع ہوئے۔ اس کے باوجود ان کے کئی مضامین ابھی تک غیر مطبوعہ حالت میں میرے پاس موجود ہیں۔ میری خواہش ہے کہ ان کے مطبوعہ و غیر مطبوعہ مضامین کو اکٹھا کر کے کتابی صورت میں سامنے لایا جائے۔ اس ضمن میں، میں نے اپنے علاقہ کے معروف محقق، شاعر و ادیب، دانشور اور ممتاز صحافی محترم (ماموں) راشد علی زئی کی نگرانی میں تلاش و جستجو کا سفر شروع کر رکھا ہے اور کئی مضامین اکٹھا ہو چکے ہیں، جو جلد ہی منظر عام پر آئیں گے۔ سر دست میں نے حضرت مفتی صاحب کے ایک ایسے مقالہ کو سامنے لانے کا فیصلہ کیا ہے، جس سے اس خاندان کے کئی مخفی گوشے سامنے آئیں گے اور جمیعت العلماء علاقہ چھ ضلع انک کے پہلے باقاعدہ منتخب کردہ مفتی، حضرت مولانا مفتی محمد عمر کی بھرپور جدوجہد، سوانح حیات پہلی دفعہ سامنے آئے گی۔ اس

مقالہ کی اہمیت کا اندازہ اس بات سے ہوتا ہے کہ حضرت مفتی محمد عثمانؒ نے یہ مقالہ اپنے والد محترم کے بارے میں بذاتِ خود تحریر کیا ہے۔ اس لحاظ سے یہ ایک مستند تاریخ کی حیثیت رکھتا ہے۔ یہاں یہ بھی عرض کرتا چلوں کہ یہ مقالہ انتہائی خستہ و بوسیدہ حالت میں تھا۔ حضرت مفتی محمد عثمانؒ کی اہلیہ محترمہ ام سہیل نے اس مقالہ کو انتہائی محبت و عقیدت کے ساتھ سنبھال کر دست بردِ زمانہ سے بچائے رکھا۔ {حضرت مفتیؒ کی اہلیہ مولانا عبدالرؤفؒ (اورنگ آباد تحصیل فتح جنگ) کی صاحبزادی ہیں۔ مولانا عبدالرؤفؒ (فاضل دیوبند) بلند پایہ محقق و مدرس اور عالم ربانی تھے۔ (تفصیلات کے لیے دیکھیے: ”پٹھانوں کے شاہ ولی اللہ“ صفحہ نمبر 135، {اور پھر یہ مقالہ شادی میں اپنی بیٹی کو بطور جہیز دے دیا۔

اب میرے اصرار پر میری اہلیہ نے مجھے اجازت دی ہے کہ میں ان ٹوٹے پھوٹے پرزوں کو ترتیب و تہذیب سے شائع کر کے افادہ عام کے لیے پیش کر دوں۔ اس ضمن میں ان کا جتنا بھی شکریہ ادا کروں کم ہے۔ کیوں کہ انہوں نے اپنی والدہ کی طرح اس علمی امانت کو جس طرح حفاظت سے سنبھالے رکھا وہ ان کے حوصلہ و ہمت اور اپنے والد محترم سے انتہائی محبت کا ثبوت ہے۔ اہلیہ محترمہ نے اس مسودہ کو میرے حوالے کرتے ہوئے یہ شرط عائد کی ہے یہ مسودہ کسی طور بھی کسی کے حوالے نہ کیا جائے۔ اور کاپی رائٹ ایکٹ کے تحت کسی بھی شخص کو اس سے کوئی اقتباس، حوالہ، کسی حصے یا پیرا گراف کو بغیر تحریری اجازت راقم التحریر کے کہیں نقل نہیں کیا جاسکتا ہے، اس لیے میں نے اس مقالہ کو کتابی صورت میں شائع کرنے سے پہلے ہی اس کے جملہ حقوق قانونی طور پر اہلیہ محترمہ کے نام محفوظ کروادے ہیں۔ اب اس کی اشاعت کا اختیار صرف ”اسد اکیڈمی“ حضرو ضلع انک (پاکستان) کو ہے۔

جہاں تک اس مقالہ کا تعلق ہے تو یہ مقالہ آج سے کم و بیش نصف صدی قبل تحریر کیا گیا تھا۔ اس وقت اس مقالہ میں مندرجہ بیشتر اشخاص زندہ تھے، مگر آج ان میں سے

شاید ہی کوئی شخص زندہ ہو۔ اس لیے ترتیب کے وقت تمام علمائے کرام کے ناموں کے ساتھ رحمہ اللہ تعالیٰ کا اضافہ کر دیا گیا ہے۔ جس صاحب کی تاریخ وفات معلوم ہو سکی ہے، وہ بھی میں نے بریکٹ میں نام کے آگے درج کر دی ہے۔ اس کے علاوہ تمام مقالہ کو نقل کرتے ہوئے نقل بمطابق اصل کا اصول پیش نظر رکھا گیا ہے، تاکہ صاحب مضمون کا اپنا اسلوب تحریر قائم رہے۔ مقالہ میں حتی الوسع کسی لفظ کا بھی اضافہ نہیں کیا گیا ہے۔ اس لیے مقالہ اپنی اصلی حالت میں ہے۔

یہ مقالہ جب میرے انتہائی محترم (ماموں) راشد علی زئی نے دیکھا تو انہوں نے اصرار کیا کہ اسے فوراً شائع کروایا جائے تو اُن کے اصرار کے آگے ہم دونوں میاں، بیوی مجبور ہو گئے اور مسودہ ترتیب دے کر اشاعت کے لیے اُن کے حوالے کر دیا ہے۔ اُن کے اس تعاون کے لیے ہم دونوں ان کے شکر گزار ہیں۔ اللہ انہیں جزائے خیر دے۔ آمین!

حضرت مولانا مفتی محمد عثمان نور اللہ مرقدہ جو اس علمی خانوادہ (مولانا محمد منیر سے مفتی محمد عثمان تک) میں علم و عمل کے اعتبار سے علمی حلقوں میں آخری چٹان تصور کئے جاتے ہیں ... اور آج مجھے یقین ہے کہ اس مقالہ کے منظر عام آنے کے بعد حضرت مفتی کی روح بھی مسرور و شاداں ہوگی۔ اللہ تبارک و تعالیٰ حضرت مفتی صاحبؒ اور اُن کے اجداد پہ کروڑوں رحمتیں نازل فرمائے اور میری یہ کاوش اپنی بارگاہ میں قبول فرما کر اسے مقبول بنائے۔ آمین!

ابوظفیر خان محمد عمر تو حیدی

اولڈھم (یو کے)

چیئر مین پاسبان صحابہ برطانیہ،

13 دسمبر 2013ء



احوالِ واقعی

زیر نظر تذکرہ میرے دادا مکرم حضرت مفتی محمد عمر نور اللہ مرقدہ اور ان کے والد گرامی حضرت مولانا فضل حق محدث شمس آبادی سے متعلق ہے۔ یہ میرے والد صاحب (حضرت مفتی عثمان نور اللہ مرقدہ) کی قلمی کاوش ہے۔ والد مرحوم کی وفات کے بعد جس صندوق میں اُن کا علمی سرمایہ محفوظ تھا، میری والدہ مرحومہ نے اُس صندوق کو کوئی بیس سال تک سنبھالے رکھا۔ والدہ صاحبہ مرحومہ اس صندوق کی اس حد تک حفاظت کرتی تھیں کہ اس کو کبھی بھی اپنے سے جدا نہ ہونے دیتی تھیں، اور جب کبھی صندوق کھول کر دیکھتیں تو حسرت سے فرمایا کرتیں کہ: ”کاش ہمارے معاشی حالات اجازت دیں تو میں اس سارے کام کو شائع کروادوں“ والد صاحب کی ایک کتاب (تذکرہ مصنفین درس نظامی) تو اُن (والدہ صاحبہ) کی زندگی میں شائع ہو گئی تھی، مگر اس کے علاوہ وہ اور کوئی چیز شائع شدہ نہ دیکھ سکیں۔ متذکرہ تالیف کا مسودہ والدہ مرحومہ نے اپنی زندگی میں ہی اپنی بیٹی (امۃ الحفیظ فوزیہ) حال مقیم برطانیہ کو دے دیا تھا کہ وہ اسے شائع کروادے۔ اب والدہ مرحومہ کی رحلت کے بعد یہ کتاب منصہ شہود پہ جلوہ گر ہو رہی ہے تو عالم بالا میں والدہ مرحومہ کی روح یقیناً مسرور ہوگی، اور حضرت والد صاحب (حضرت مولانا مفتی محمد عثمان) کی روح مبارک بھی سرشار و شاداں ہوگی۔

سہیل احمد

ابن مفتی محمد عثمان



تاثرات

شیخ الحدیث مولانا محمد امتیاز خان مدظلہ

مدرسہ ”جامعہ عربیہ اشاعت القرآن“ حضرو کے قیام سے پہلے راقم الحروف
 ”جامعہ رحمانیہ“ بہبودی میں تدریس کے فرائض انجام دیتا تھا۔ یہ جامعہ شیخ الحدیث
 مولانا عبدالرحمن کامل پوری رحمہ اللہ تعالیٰ (تلمیذ خاص حضرت شیخ الحدیث مولانا
 خلیل احمد سہارن پوری رحمہ اللہ تعالیٰ) نے بنایا تھا اور گاؤں کے لوگ معاونت
 کرتے تھے۔ اس دوران شیخ الحدیث مولانا محمد صابر رحمہ اللہ تعالیٰ اور شیخ الحدیث
 مولانا عبدالسلام رحمہ اللہ تعالیٰ دریا گاؤں میں ”مدرسہ حسینیہ“ میں تدریس کے
 فرائض سرانجام دے رہے تھے۔ یہ مدرسہ شیخ القرآن حضرت مولانا غلام اللہ خان
 رحمہ اللہ تعالیٰ نے اپنے آبائی گاؤں میں قائم فرمایا تھا۔ اس کے قیام کے وقت
 حضرت مولانا احمد علی لاہوری رحمہ اللہ تعالیٰ تشریف لائے اور انہوں نے اس کا
 باقاعدہ افتتاح کیا۔ حضرت شیخ القرآن مولانا غلام اللہ خان رحمہ اللہ تعالیٰ نے اس
 مدرسہ کا نام اپنے مُرشد و مربی اور استاد حضرت مولانا حسین علی رحمہ اللہ تعالیٰ کے نام
 پر ”مدرسہ حسینیہ“ رکھا۔ حضرت مولانا حسین علی رحمہ اللہ تعالیٰ نے اپنے شاگرد و مرید
 شیخ الحدیث حضرت مولانا نصیر الدین غور غشتوی رحمہ اللہ تعالیٰ کو خلافت سے بھی نواز

رکھا تھا۔ جب ۱۹۷۱ء میں ”جامعہ عربیہ اشاعت القرآن“ حضور کا قیام عمل میں آیا تو ہم تینوں دوست اور بچپن کے ساتھی (شیخ الحدیث مولانا محمد صابر رحمہ اللہ تعالیٰ اور شیخ الحدیث مولانا عبدالسلام رحمہ اللہ تعالیٰ اور راقم الحروف محمد امتیاز خان) یہاں اکٹھے ہو گئے، مگر اس سے پہلے ہی اس علاقہ کے علمائے کرام سے ہمارے روابط استوار ہو چکے تھے۔ ہم نے یہاں رہ کر تمام علمائے کرام سے تعلقات مزید مضبوط کیے۔ اس طرح ”جامعہ عربیہ اشاعت القرآن“ حضور کے مختلف پروگراموں میں علاقہ کے تمام علمائے کرام بلا تفریق تشریف لاتے۔ طلبائے کرام کے امتحانات کے لیے بھی علاقہ کے بڑے بڑے علمائے کرام جامعہ ہذا میں رونق افروز ہوتے۔

علاقہ چھچھ جس کو بخارا سے تشبیہ دی جاتی ہے، یہاں اپنے سینتالیس سالہ قیام کے دوران اس علاقہ میں وہ علمائے کرام دیکھے ہیں، جن کی نظیر کم ہی ملتی ہے۔ ان میں یہ ہستیاں قابل ذکر ہیں:

شیخ المشائخ استاذ العلماء ولی کامل حضرت مولانا نصیر الدین غور غشتوی، شیخ المحدثین حضرت مولانا عبدالرحمن کامل پوری (بہودی)، استاد محترم شیخ الحدیث حضرت مولانا عبدالقدیر مومن پوزی، استاد محترم شیخ القرآن حضرت مولانا غلام اللہ خان، شیخ الحدیث حضرت مولانا عبدالغنی (جلالیہ)، شیخ الحدیث حضرت مولانا عبدالقیوم (جلالیہ)، مخلص محترم شیخ الحدیث حضرت مولانا اظہار الحق مدظلہ العالی (جلالیہ)، حضرت مولانا غلام ربانی (بہودی)، حضرت مولانا حافظ غلام سرور (غور غشتی)، ولی کامل حضرت مولانا عبدالحکیم (حیدر)، حضرت مولانا رشید احمد (ویسہ کامل پور موسیٰ)، حضرت مولانا عبدالحق (تاجک)، مخلص محترم حضرت مولانا محمد

ایوبؒ (یاسین)، مخلص محترم حضرت مولانا حافظ زمر خانؒ (سلیم خان)، مخلص محترم شیخ الحدیث حضرت مولانا ظہور الحق مدظلہ العالی (دامان)، مخلص محترم حضرت مولانا سکندر خانؒ (برہ زئی)، ولی کامل حضرت مولانا میاں خدا بخشؒ (حضرو)، حضرت مولانا عبدالشکورؒ (ساماں)، حضرت مولانا مفتی محمد عمرؒ (شمس آباد)، مخلص محترم حضرت مولانا مفتی محمد عثمانؒ (شمس آباد)، حضرت مولانا قاضی محمد زاہد الحسینیؒ (ایک)، مخلص محترم حضرت مولانا حافظ محمد رفیع الحسینیؒ (حضرو)، حضرت مولانا فضل الرحمنؒ (بہودی)، حضرت مولانا عبدالشکورؒ (بہودی)، مخلص محترم شیخ الحدیث حضرت مولانا قاری سعید الرحمنؒ (بہودی)، حضرت مولانا محمد ابراہیم مدظلہ العالی (غور غشتی)، حضرت مولانا قاری محمد امینؒ (سلیم خان)، حضرت مولانا عبدالمتین مدظلہ العالی (نرتوپہ)، حضرت مولانا محمود الحسن توحیدی (نرتوپہ)، حضرت مولانا عبدالرحمن حمیدیؒ، حضرت مولانا حبیب الرحمنؒ ناظم (ویسہ)، شیخ الحدیث حضرت مولانا فضل واحدؒ (ویسہ)، حضرت مولانا عبدالدیانؒ (دامان)، حضرت مولانا کریم اللہ (دامان)، سید محمد یوسف شاہ مدظلہ العالی (ہارون)، حضرت مولانا عبدالرؤفؒ (شاہد ہیر)، شیخ الحدیث مولانا ضیاء الحقؒ (لنڈی نور پور)، حضرت مولانا منظور الحقؒ (لنڈی نور پور) وغیرہ وغیرہ۔

ان نابغہ روزگار ہستیوں میں شمس آباد گاؤں کے ایک نامور علمی خاندان کے ایک نامور بزرگ مولانا مفتی محمد عثمان رحمہ اللہ تعالیٰ تھے، جنہوں نے دارالعلوم دیوبند سے سند فراغ حاصل کی تھی اور انہیں وہاں شیخ الاسلام حضرت مولانا حسین احمد مدنی رحمہ اللہ تعالیٰ، حضرت مولانا عبدالرحمنؒ امر وہوی رحمہ اللہ تعالیٰ، حضرت مولانا قاری محمد طیب رحمہ اللہ تعالیٰ کے علاوہ امام انقلاب حضرت مولانا عبید اللہ

سندھی رحمہ اللہ تعالیٰ سے بھی شرفِ تلمذ حاصل ہوا تھا۔ ہمارے حضور آمد سے قبل ہی چوں کہ اُن کا شیخ القرآن حضرت مولانا غلام اللہ خان رحمہ اللہ تعالیٰ سے تعلق خاص تھا اور وہ اُن کے قائم کردہ ”مدرسہ حسینیہ“ دریا میں اکثر طلباء کے امتحانات کے علاوہ بھی تشریف لاتے رہتے تھے۔ اس کے علاوہ وہ ماہنامہ ”تعلیم القرآن“ راول پنڈی کے لیے باقاعدگی سے لکھتے بھی تھے، اسی بدولت اُن کے ساتھ قیامِ دریا کے دوران ہی ہمارے دوستانہ تعلقات ہو گئے تھے۔ جب ہمارا حضور آنا ہوا تو اُس وقت وہ گورنمنٹ ہائی سکول حضور میں عربی و اسلامیات کے استاد کی حیثیت سے خدمات انجام دے رہے تھے۔ اس کے ساتھ ساتھ اپنے گھر پر طلباء کو دینی کتب بھی پڑھاتے تھے۔ آپ سکول سے چھٹی کے بعد اکثر اوقات ہمارے پاس ”جامعہ عربیہ اشاعت القرآن“ حضور میں آکر آرام فرماتے۔ اس دوران ان سے مختلف مسائل پر گفتگو رہتی۔ وہ کبھی کبھی اپنے خاندانی حالات بھی بیان فرماتے۔ اپنے والد مرحوم مفتی محمد عمر رحمہ اللہ تعالیٰ کے کئی واقعات سنائے۔ مفتی محمد عمر رحمہ اللہ تعالیٰ کو تفسیر، حدیث، فقہ کے علاوہ تمام دینی علوم پر عبور تھا اور اپنے زمانہ میں تمام علاقہ چھچھ میں فتویٰ کا کام سرانجام دیتے تھے۔ حضرت میاں خدا بخش حضروی رحمہ اللہ تعالیٰ فرماتے تھے کہ: ”حضرت مفتی محمد عمر رحمہ اللہ تعالیٰ ہمارے ساتھیوں میں سے تھے اور خلافت کے زمانہ میں یہ اگر کوئی بھی فتویٰ دیتے تھے تو آپ کے فتویٰ پر پورا عمل کرایا جاتا تھا۔“

افسوس کہ آج کی موجودہ نسل تو کیا علمائے کرام بھی اُن کے نام و مقام سے بے خبر ہوتے چلے جا رہے ہیں، مگر صد مبارک باد ہو عزیزِ محترم محمد عمر تو حیدری کو جنہوں نے مفتی محمد عثمان رحمہ اللہ تعالیٰ ابن مفتی محمد عمر شمس آبادی رحمہ اللہ تعالیٰ کے پرانے

خاندانی کاغذات کھنگال کر مفتی محمد عثمان رحمہ اللہ تعالیٰ کی دونایاب تحریریں جو انہوں نے اپنے اجداد سے متعلق لکھ رکھی تھیں، ڈھونڈ نکالی ہیں، اور اب انہیں ترتیب و تہذیب کے ساتھ شائع کرنے کا اہتمام کر رہا ہے۔ قلم و قرطاس سے تعلق رکھنے والے افراد اس حقیقت سے بے خبر نہیں ہیں کہ یہ جان جو کھوں کے کام ہوتے ہیں اور اس پروقت کے ساتھ ساتھ کثیر سرمایہ بھی خرچ کرنا پڑتا ہے، مگر عزیزم ان تمام امور سے بخوبی نمٹ کے اس سے قبل مفتی محمد عثمان رحمہ اللہ تعالیٰ کی ایک تحریر ”تذکرہ مفتی محمد عمر رحمہ اللہ تعالیٰ“ کے نام سے سامنے لا چکا ہے۔ اب زیرِ نظر تالیف اسی تذکرہ کے ساتھ مفتی محمد عثمان رحمہ اللہ تعالیٰ کی ایک اور تحریر ”تذکرہ محدث شمس آبادی مولانا فضل حق رحمہ اللہ تعالیٰ“ یکجا کر کے شائع کر رہا ہے۔ جس سے شمس آباد کے اس علمی خاندان کی خدمات سے علمی دنیا کو آگاہی حاصل ہو سکے گی۔ کیوں کہ اس سے قبل اس خاندان کی علمی خدمات پردہ تاریکی میں تھیں۔

زیرِ نظر تالیف میں علاقہ چھچھ کے جس علمی خاندان کا تذکرہ ہے، اُس کا تعلق شمس آباد گاؤں سے ہے۔ اس علمی خاندان کا سلسلہ مولانا محمد منیر رحمہ اللہ تعالیٰ سے شروع ہوتا ہے۔ اس کے بعد مولانا برہان الدین رحمہ اللہ تعالیٰ، جن کی وفات بدورانِ طوافِ کعبہ ہوئی اور وہیں ”جنت المعلیٰ“ میں مدفون ہوئے۔ ان کی وفات کے بعد اُن کے صاحبزادے جامع المعقول والمنقول شیخ الحدیث حضرت مولانا فضل حق محدث شمس آبادی رحمہ اللہ تعالیٰ نے مکہ معظمہ سے واپس آ کے اس علاقہ میں حدیث کی گراں قدر خدمت انجام دی۔ زیرِ نظر تالیف انہی ”محدث شمس آبادی رحمہ اللہ تعالیٰ اور اُن کے نامور فرزند مفتی محمد عمر شمس آبادی رحمہ اللہ تعالیٰ کے تذکرہ پر

مشمّل ہے، جسے مفتی محمد عمر رحمہ اللہ تعالیٰ کے صاحبزادے مفتی محمد عثمان رحمہ اللہ تعالیٰ فاضل دیوبند نے آج سے قریباً نصف صدی قبل تحریر کیا تھا۔ اس کے ساتھ شاگرد عزیز مولانا صالح محمد خان نے مصنف محترم مفتی محمد عثمان رحمہ اللہ تعالیٰ کے حوالے سے مفصل تعارف لکھ کر اس تذکرہ کی گویا تکمیل کر دی ہے۔ اب پڑھنے والوں کو اس میں تین پشتوں کے حالات ملیں گے۔

یہ تذکرہ معلوم نہیں کب تک گوشہ گم نامی کی زینت بنا رہتا، مگر آج اسے عوام کے سامنے لانے کی سعادت مفتی محمد عثمان رحمہ اللہ تعالیٰ کے لائق داماد عزیز محمد عمر توحیدی کو حاصل ہو رہی ہے، اگر یہ تذکرہ سامنے نہ آتا تو یقیناً ضائع ہو جاتا، اس لیے اس ایک اچھی دینی خدمت کے لیے محمد عمر توحیدی کی جتنی بھی تعریف کی جائے کم ہے۔ میں تو یہاں تک کہوں گا کہ یہ آں عزیز کا ایک بڑا کارنامہ اور چھچھ میں رجال کی تاریخ میں ایک گراں قدر اضافہ ہے۔

دعا ہے کہ اللہ تعالیٰ عزیز محمد عمر توحیدی اور ان کی اہلیہ محترمہ کو ان نیک ہستیوں کے ذکر خیر کو شائع کرنے پر اجر عظیم عطا فرمائے اور اس کتاب کو قبول عام حاصل ہو۔ آمین!



محمد عمر تو حیدی کا کارنامہ

مفتی محمد ادریس (بہبودی)

صدر پاسبان صحابہ برطانیہ

چھچھ کی سرزمین بڑی زرخیز ہے، یہاں بڑے باکمال لوگ پیدا ہوئے ہیں۔ اللہ تعالیٰ نے یہاں سے علم و عرفان کے چشمے جاری فرمائے۔ اس دھرتی پر خدا جانے علم و فن اور دانش و بینش کے ترشے ہوئے کتنے نگینے انگشتی کمال پر جمائے گئے۔ چھچھ کی اپنی ایک تاریخ ہے اور یہاں کے اکابر و شیوخ ایک حقیقت ہیں، جن سے ملکوں کے لوگوں نے دین الہی کا فیض حاصل کیا۔ انہی اکابرین چھچھ میں ایک نام مفتی محمد عمرؒ کا بھی ہے۔ جن کا تذکرہ میں نے اپنے استاذ مکرم شیخ الحدیث مولانا عبدالسلامؒ کی زبانی کئی مرتبہ سنا۔ مفتی محمد عمرؒ جامع الصفات و جامع الحاسن بزرگ تھے۔ بڑے بڑے علما ان کے فتویٰ پر اعتماد فرماتے تھے۔ انہوں نے واقعی دین کا قشر و لب پایا۔ اُن کے علم کی گہرائیاں بڑی کشادہ تھیں، ان کی زندگی شریعت کے سانچے میں ڈھلی ہوئی اور طریقت کے میزان میں تلی ہوئی تھی۔ وسعت مطالعہ، تدریسی خدمات، افتاء، دسترخوان کا وسیع ہونا اور حسن اخلاق الغرض ساری صفات میں اپنی مثال آپ تھے۔ وہ خیر و بھلائی پھیلانے کے از حد کوشاں اور رموز فن سے واقف تھے۔ آفرین ہے

نوجوان مجاہد محترم محمد عمر تو حیدی پر کہ انہوں نے جس محنت کے ساتھ اس مختصر کتاب میں اپنے ہم نام مفتی محمد عمرؒ کی زندگی کے چند گوشوں کو ترتیب دیا ہے، اس سے پتہ چلتا ہے کہ واقعی تو حیدی صاحب نے دریا کو کوزہ میں بند کیا ہے۔ اس مختصر سوانح سے مفتی محمد عمرؒ کی اُجلی شخصیت اور روشن کردار دوپہر کے سورج کی طرح ہم جیسے طالب علموں پر عیاں ہو گیا۔ قارئین اس مختصر سوانح سے ایک مثالی ہستی سے متعارف ہوں گے۔ اللہ انہیں چھچھ کے باقی اکابر جو مولانا فضل حق محدث شمس آبادی اور مفتی محمد عمرؒ کی طرح گوشہ گم نامی میں پڑے ہیں کے سوانح ترتیب دینے کی توفیق عطا فرمائے۔ اس کتاب کی ترتیب و تزئین پر محمد عمر تو حیدی اور ان کے معاونین صد تحسین و مبارک باد کے مستحق ہیں۔ جزاھم اللہ احسن الجزا ○



والہانہ اشتیاق کی ایک خوبصورت مثال!

محمد فیاض انجم علی زئی

متاعِ دین و دانش لٹ گئی اللہ والوں کی

یہ کس کا فرادا کا غمزہ خوں ریز ہے ساقی

ارضی و سماوی حوادث بھی صادق جذبوں کے آگے سجدہ ریز ہوا کرتے ہیں۔ اور اوراقِ پارینہ کی شیرازہ بندی سہل نہیں ہے۔ اگرچہ چہار اطراف سے تمازتِ وحشت و بربریت رگ رگ سے نرم زندگی چوس لینے کے درپے ہے، لیکن حالات چاہے کتنے ہی اعصاب شکن اور دگرگوں کیوں نہ ہوں، استقامت اور عمل پیہم پر گرفت مستحکم ہو تو وہاں منازلِ قدم بوس ہو جاتی ہیں۔ جن تلخ اور کٹھن حالات میں برادرِ عزیز محمد عمر تو حیدری نے اپنے والہانہ اشتیاق کو بروئے کار لاتے ہوئے جس طرح چمن کی آبیاری کی ہے، اس سے دور دور تک اس کی خوشبو پہنچے گی، راستے معطر ہوں گے اور علمی و ادبی فضائیں سدا مہکیں گی۔ تاریخِ وادی چھ محمد عمر تو حیدری کی اس کاوش ”تذکرہ مفتی محمد عمر“ پر ہمیشہ احسان مند رہے گی کہ انہوں نے ایک اہم فریضہ ادا کر دیا۔ میں صدق دل سے انہیں اس فرض سے سبکدوش ہونے پر مبارک پیش کرتا ہوں۔ کتاب کے بیک ٹائٹل پر موجود محترم راشد علی زئی کی دلکش تحریر پر تبصرہ مجھ ناچیز کے بس کا روگ نہیں، اس کے لیے میرے پاس لفظوں کی دلکشی اور زباں کا مٹھاس کہاں کہ داد و تحسین کا حق ادا ہو، ماسوائے اس دعا کے:

ع اللہ کرے زورِ قلم اور زیادہ!

مولانا مفتی محمد عثمان رحمہ اللہ تعالیٰ

(مؤلف کتاب۔۔۔ ایک تعارف)

مولانا صالح محمد خان صفدر

سرزمین چھچھ۔۔۔۔۔ علم و ادب، تہذیب و ثقافت، دولت و ثروت اور امارت و قیادت سے ہمیشہ مالا مال رہی ہے۔ اسی چھچھ کے موضع شمس آباد میں دو علمی گھرانے تھے، ایک مولانا قاضی غلام جیلانی کا، اور دوسرا مولانا فضل حق محدث کا! مفتی محمد عثمان کا تعلق مولانا فضل حق محدث کے خاندان سے ہے۔ ان کا سلسلہ نسب حسب ذیل ہے:

مفتی محمد عثمان بن مفتی محمد عمر بن مولانا فضل حق بن مولانا برہان الدین بن

مولانا محمد منیر!

ابتدائی تعلیم:

مولانا مفتی محمد عثمان نے قرآن کریم مفتی محمد عمر اور جدہ محترمہ سے پڑھا۔ عربی و فارسی کی ابتدائی کتب اپنے جد امجد مولانا فضل حق محدث شمس آبادی سے پڑھیں۔ صرف و نحو کی مبادیات ”کافیہ“ تک اپنے والد مفتی محمد عمر سے پڑھیں۔ ۱۹۳۰ء میں مفتی محمد عمر حج پر گئے تو بقیہ ”کافیہ“ اور ”نور الایضاح“ مولانا عبدالدیان صاحب دامانوی سے پڑھیں۔ ”قدوری“ و ”کنز الدقائق“ کامل پور موسیٰ کے مولانا

سید رسول صاحبؒ سے پڑھیں۔ ”شرح جامی“ اور ”رسائل منطق“ مولانا محمد عمر خانؒ (جو مولانا سید رسولؒ کے صاحب زادے تھے) سے پڑھیں۔ موضع حیدر میں مولانا عبدالحکیم صاحبؒ کے پاس چار سال گزارے اور اکثر متوسطات خوب دل لگا کر پڑھیں۔ ۱۹۳۷ء میں زرubi تحصیل صوابی ضلع مردان (اُن دنوں صوابی ضلع نہیں تھا۔) میں صاحب حق صاحبؒ کی خدمت میں ایک سال رہ کر منطق و فلسفہ اور کلام کی انتہائی کتب پڑھیں، جیسے زوائد ثلاثی، خیالی اور صدر اوغیرہ۔ ۴۰-۱۹۳۹ء میں مولانا حافظ مہر محمد صاحبؒ انکی کے مدرسہ ”جامعہ فتحیہ قمریہ“ اچھرہ لاہور میں دو سال مقیم رہ کر حمد اللہ، قاضی مبارک، شرح عقائد، اشارات جلالی، رسالہ قطبیہ، رسالہ غلام یحییٰ اور شمس بازغہ وغیرہ انتہائی کتب منطق و فلسفہ کی پڑھیں۔ مولانا حافظ مہر محمد صاحبؒ، شیخ الجامعہ مولانا غلام محمد گھوٹوؒ کے ارشد تلامذہ میں سے تھے۔ ۱۹۴۱ء سے ۱۹۴۳ء تک مسلسل تین سال ”مدرسہ نعمانیہ“ امرت سر میں گزارے۔ حضرت مولانا مفتی محمد حسن صاحبؒ سے خیالی، مطوّل، حاشیہ عبدالغفور، قاضی مبارک، حمد اللہ، بیضاوی، توضیح تلوح، مسلم الثبوت، ہدایہ آخرین وغیرہ پڑھیں۔ دوسرے استاذ مولانا عبدالرحمن صاحبؒ سے جلالین، مشکوٰۃ اور ادب کی کتابیں پڑھیں۔ شرح نخبۃ الفکر اور مقامات حریری بھی حضرت مفتی محمد حسن صاحبؒ سے پڑھیں۔ اسی دوران مفتی محمد حسنؒ تین ماہ کے لیے مفتی محمد عثمانؒ اور چند دوسرے طلباء کو اپنے خرچ پر حکیم الامت مولانا اشرف علی تھانویؒ کی خدمت میں لے گئے اور یوں حضرت تھانویؒ کے ظاہری و باطنی فیضان سے مستفید ہونے کا موقع ملا۔

بادِ صبا نہ بھولوں گا احسانِ عمر بھر

تُو نے جو رُخِ یار بے نقاب کر دیا

اعلیٰ تعلیم:

۱۳۶۲ھ مطابق ۱۹۴۴ء اعلیٰ تعلیم کے حصول کے لیے ازہر ہند دارالعلوم دیوبند میں داخل ہوئے۔ داخلہ کا امتحان مولانا عبدالسمیع صاحبؒ نے لیا۔ دورہ حدیث کی ابتدا شیخ الاسلام حضرت مدنیؒ نے کرائی، لیکن حضرت مدنیؒ نینی تال جیل میں قید ہونے کے بعد حضرت مولانا عبدالرحمن امر وہوئیؒ نے ترمذی جلد اول شروع کرادی۔ مولانا عبدالرحمن امر وہوئیؒ، قاسم العلوم والخیرات حضرت مولانا محمد قاسم نانوتویؒ اور امام ربانی حضرت گنگوہیؒ کے تلمیذ خاص تھے۔ بخاری مولانا فخرالدین احمدؒ سے پڑھی۔ اساتذہ کرام کی فہرست طویل ہے کہ خارجی اسباق بھی مولانا عبدالحق ملتائی اور قاری محمد طیب صاحبؒ سے پڑھے۔ مولانا عبید اللہ سندھیؒ ان دنوں دارالعلوم دیوبند تشریف لائے تو مغرب کی نماز کے بعد دارالحدیث میں ایک گھنٹہ وہ حجتہ البالغہ پڑھاتے۔ مفتی محمد عثمان قاسمیؒ ان کے درس میں بھی شریک رہے۔ یوں دورہ حدیث کی تکمیل دارالعلوم دیوبند میں ہوئی دارالعلوم سے سند فراغ کا نمبر ۳۱۴۶ ہے۔ دارالعلوم سے مراجعت کے بعد ۱۹۴۵ء میں مولوی فاضل کا امتحان پرائیویٹ پاس کیا۔

مدریس:

مفتی محمد حسن صاحبؒ کے ارشاد پر ”جامع مسجد قصبہ پٹی“ ضلع لاہور میں خطیب و مدرس مقرر ہوئے۔ یہ قصبہ پٹی وہی قصبہ ہے، جہاں کے مشہور اہل قلم صحافی قاضی عبدالحمید قرشی نے ”سیرت کمیٹی“ قائم کی تھی اور سیرت کمیٹی کا آرگن مجلہ ”ایمان“

شائع ہوا کرتا تھا۔ قیامِ پاکستان کے بعد ۴۹-۱۹۴۸ء میں دو سال ٹنڈوالہار کے ایک نیک دل رئیس کے لڑکوں کے اتالیق اور نگران رہے۔ اس وقت دارالعلوم ٹنڈوالہار قائم نہیں ہوا تھا۔

صوفیانہ مسلک اور بیعت:

شیخ الاسلام حضرت مولانا حسین احمد مدنیؒ کو بیعت کے لیے عریضہ تحریر کیا تو حضرت مدنیؒ نے دوسرے بزرگوں کی طرف رہنمائی فرمائی۔ حضرت مفتی محمد عثمانؒ نے دوسرا عریضہ لکھا کہ حضرت! مجھے قلبی طور پر آپ سے مناسبت اور انس ہے اور ایک شعر لکھ دیا کہ۔

ہمہ شہر پر زخوباں منم و خیال ماہے
چکنم کہ چشم بد بین نہ کند بہ کس نگاہے
حضرت مدنیؒ نے شفقت و محبت کے ساتھ مفتی محمد عثمانؒ کو حلقہ بیعت میں شامل کر لیا۔

تصنیفی و تالیفی خدمات:

دو کتابچے مطبوعہ ہیں۔ ”فضائل الجہاد“ اور ”الدعوات المسنونة“ جو مفتی صاحبؒ کی زندگی میں طبع ہوئے۔ ”تذکرۃ المصنفین درس نظامیہ“ آپ کی وفات کے بعد ”جامعہ ابو ہریرہ“ خالق آباد ضلع نوشہرہ سے شائع ہوئی۔ غیر مطبوعہ کتب کی فہرست حسب ذیل ہے:

۱۔ محاسن اسلام (اردو) ۲۔ ہدایۃ الشیعہ (اردو) ۳۔ معراج المومنین

(اردو) ۴۔ تلخیص الاغانی (عربی)، ۵۔ جامع اقسام العلوم و انواع الفنون (عربی)،
۶۔ ضرورة القرآن۔

ماہنامہ ”تعلیم القرآن“ راول پنڈی میں ۱۹۵۰ء سے ”تذکرۃ المصنفین“
قسط وار شائع ہوتا رہا اور ماہنامہ ”الصدیق“ ملتان میں ۱۹۵۰ء سے لے کر ۱۹۵۴ء تک
عربی مضامین شائع ہوتے رہے۔

شاعرانہ ذوق:

مسرت و انبساط اور حزن و ملال کے مواقع پر کبھی کبھی شاعری سے بھی دل
بھلا لیتے تھے۔

نمونہ کلام فارسی:

مدنی از بدو حاجی از مہمند
فخر ملت، فخر دین، فخر وطن
یوسف از بتور طیب از دیو بند
عز ملت، عز دین، عز وطن

فارسی کے ایک شعر کو اردو کا جامہ پہنایا۔

جو چاہو جس طرح تم خود کو بدلو
میں رنگ و خال و خط پہچانتا ہوں

جشن صد سالہ دارالعلوم دیوبند کے موقع پر شدید علیل تھے۔ اس موقع پر دو

شعر ارتجالاً کہے۔

دیوبند تیری یاد میں رُودِ اٹک کے کنارے
 آنکھوں سے اُبل آئے ہیں اشکوں کے فوارے
 تقدیسِ حرم سے مجھے انکار نہیں ہے
 تدریسِ احادیث کا واں گلزار نہیں ہے

بیس سال سے زیادہ عرصہ تک گورنمنٹ ہائی اسکول حضرو میں عربی ٹیچر رہے۔ والدِ محترم خواجہ محمد خان اسد مرحوم کے انتہائی قریبی دوست اور راقم کے انتہائی قابلِ استاذ تھے۔ آپ کے علمی مقام کا یہ عالم تھا کہ آپ کے والدِ محترم مفتی محمد عمرؒ (مفتی چچھ) کی رحلت کے بعد حضرت شیخ الحدیث مولانا نصیر الدین غور غشتویؒ اپنے پاس آئے ہوئے بیشتر فتاویٰ جات آپ کو بھیج دیا کرتے تھے اور اُن کے جوابات پر اعتماد کا اظہار بھی فرمایا کرتے تھے۔ افسوس کہ علم و عمل کا یہ کوہِ گراں ۲۵ نومبر ۱۹۸۰ء کو ہمیشہ ہمیشہ کے لیے اپنے آبائی گاؤں شمس آباد میں آسودہ خاک ہو گیا۔



شمس آباد کا علمی خانوادہ

مولانا الحاج فضل حق محدث شمس آبادی رحمہ اللہ تعالیٰ

ولادت:

حاوی فروع و اصول، جامع منقول و معقول، حاجی بدعت، حامی سنت، آیت
کردگار، یگانہ روزگار مولانا الحاج فضل حق محدث شمس آبادی رحمہ اللہ تعالیٰ بن مولانا
الحاج برہان الدین رحمہ اللہ تعالیٰ بن مولانا محمد منیر رحمہ اللہ تعالیٰ علیہ اپنے آبائی
گاؤں شمس آباد علاقہ چھچھ ضلع انک میں قریباً ۱۸۵۸ء میں پیدا ہوئے۔ آپ کے والد
مولانا برہان الدین رحمہ اللہ تعالیٰ درس و تدریس کے ساتھ ساتھ کاشتکاری بھی کیا
کرتے تھے۔ آپ نے ابتدائی تعلیم اپنے والد اور اپنے چچا مولانا غلام حبیب رحمہ اللہ
تعالیٰ سے حاصل کی۔ مولانا غلام حبیب رحمہ اللہ تعالیٰ کے تعارف کے لیے اتنی بات
ہی کافی ہے آپ رحمہ اللہ تعالیٰ نہایت متبحر اور محقق عالم تھے اور بہت چھوٹی سی عمر میں
کتابیں ختم کر چکے تھے۔ جب آپ رحمہ اللہ تعالیٰ فارغ التحصیل ہوئے تو اُس وقت
آپ رحمہ اللہ تعالیٰ کی عمر چودہ یا پندرہ سال تھی۔ کہتے ہیں کہ جب آپ رحمہ اللہ
تعالیٰ نے صغریٰ میں درس دینا شروع کیا تو اُس وقت جو کابل، قندھار کے معمر طلبا آپ
رحمہ اللہ تعالیٰ سے پڑھتے تھے، سب لوگوں کے سامنے انہیں ایک نو عمر بچے سے سبق
پڑھتے ہوئے شرم محسوس ہوتی تھی، چونکہ آپ رحمہ اللہ تعالیٰ جملہ درسیات کے اسباق

نہایت تحقیق و تدقیق سے پڑھایا کرتے تھے، اس واسطے طلباء اسباق چھوڑ کر بھی کہیں نہیں جاسکتے تھے، لہذا انہوں نے یہ تجویز نکالی [پیش کی] کہ آپ رحمہ اللہ تعالیٰ ہمیں کسی خالی مکان یا جنگل میں بیٹھ کر پڑھایا کریں کہ جہاں بالکل تنہائی ہو [اور] کوئی دیکھنے والا نہ ہو۔ چنانچہ پھر آپ رحمہ اللہ تعالیٰ نے اسی تجویز کے مطابق عمل درآمد شروع کر دیا۔ بہر کیف رفتہ رفتہ مولانا غلام حبیب رحمہ اللہ تعالیٰ کی درسی عظمت کا احاطہ بہت وسیع ہو گیا، یہاں تک کہ عالم اسلام کے طلباء آپ رحمہ اللہ تعالیٰ [کے درس] پر ٹوٹ پڑے۔ آپ رحمہ اللہ تعالیٰ کے مزید تعارف کے لیے یہ بات بھی کافی ہے کہ آپ رحمہ اللہ تعالیٰ نے مولانا عبد الرحمن جامی رحمہ اللہ تعالیٰ کے ”فوائد ضیائیہ“ (عرف شرح ملاں جامی) کا فارسی میں ایک حاشیہ بھی تصنیف فرمایا۔ یہ ایک ایسا عجیب و غریب حاشیہ ہے کہ اگر اس کو میں مولانا غلام حبیب رحمہ اللہ تعالیٰ کا علمی شاہکار کہوں تو مبالغہ نہیں ہوگا۔ یہ حاشیہ اب تک ہمارے کتب خانے کی زینت بنا ہوا ہے۔ افسوس کہ ابنائے زمانہ کی ناقدری اور سرمایہ کی کمی کی وجہ سے ہم اسے زیور طباعت سے آراستہ نہ کر سکے، جس کا نام ہے، ”تحفہ حبیبیہ علی فوائد ضیائیہ“۔ اگر توفیق الہی نے ساتھ دیا تو ہم اس کی اشاعت پر بھی تو قادر ہو سکیں گے۔ وَمَا ذَلِكْ عَلَي اللّٰهِ بِعَزِيزٍ ۝

آپ رحمہ اللہ تعالیٰ عین عالم شباب میں فوت ہو گئے تھے۔ بہر کیف میرے جد امجد مولانا فضل حق رحمہ اللہ تعالیٰ اپنے گھر شمس آباد سے دامان غور غشتی، تحصیل صوابی و مردان کی مشہور مشہور علمی درس گاہوں سے مختلف علوم و فنون کی تحصیل کرتے ہوئے آخر کار درجہ فضیلت حاصل کرنے اور تکمیل علم حدیث، تفسیر اور تصوف وغیرہ کے لیے اس ارض مقدسہ، خطہ پاک اور مرکز عالم یعنی اُم القریٰ کی پاکیزہ اور مطہر بستی کی

طرف گامزن ہوئے، جہاں سے کتابِ ہدیٰ کے ذریعہ سے علم و عرفان کی کرنیں پھوٹ پھوٹ کر کرہٴ ارض کو اپنی ضیا پاشیوں سے منور کر رہی تھیں۔ غور کریں کہ کتنی بلند ہمتی اور اولعزمی ہے کہ ایک بے نوا اور بے کس مفلس و قلاش طالب علم حصولِ علم دین کے شوق میں راستہ کی کسی رکاوٹ اور خطرے کو خاطر میں نہیں لاتا، بلکہ ہزار ہا میل کی مسافت مختلف طریقوں پر یعنی کچھ پیدل چل کر اور کچھ بحری جہاز کے ذریعہ طے کرتا ہے۔ یہ ایک حقیقت ہے کہ آج سے تقریباً ستر (۷۰) اسی (۸۰) سال پیشتر بڑی اور بحری سفر کرنا بہت ہی پر خطر اور مشکل کیا، بلکہ جوئے شیر لانے کے مترادف تھا، لیکن ان اللہ کے اولو العزم بندوں نے علم دین کے شوق میں اس طول و طویل سفر کی بے پناہ مشکلات، بے انتہا دشواریوں اور بے حساب صعوبتوں کا مقابلہ کر کے ثابت کر دیا کہ تحصیلِ علم کے شوق، عشق اور محبت کے مقابلہ میں بڑی سے بڑی رکاوٹ بھی پر کاہ کی حیثیت نہیں رکھتی، چنانچہ آپ رحمہ اللہ تعالیٰ تقریباً ۴۰-۱۳۰ھ میں مکہ معظمہ کی مشہور درس گاہ ”مدرسہ صولتیہ“ میں داخل ہو کر تحصیلِ علم میں مشغول ہو گئے۔

مولانا رحمت اللہ کیرانوی رحمہ اللہ تعالیٰ اور ”مدرسہ صولتیہ“
مکہ معظمہ کا اجمالی تعارف:

مولانا رحمت اللہ کیرانوی رحمہ اللہ تعالیٰ بہت بڑے فاضل، متقی متورع اور عیسائیوں کے ساتھ مناظرہ کرنے میں بین الاقوامی شہرت کے مالک تھے۔ ۱۲۷۰ھ میں یعنی غدر (جنگِ آزادی) سے تین سال پہلے انہوں نے اکبر آباد (آگرہ) کے تاریخی مناظرے میں پادری فنڈر کو شکستِ فاش دی، پھر بعض دینی اور دنیوی مصالح

کی بنا پر آپ انگریزی عمل داری (ہند) سے ہجرت کر کے حجاز چلے گئے [اور] یہاں سے سلطانِ ترکی کے ایما پر قسطنطنیہ گئے۔ وہاں بھی عیسائیوں سے مباحثے اور مناظرے کیے اور ہر موقع پر کامیابی و کامرانی نے آپ کے قدم چومے۔

مولانا رحمۃ اللہ رحمہ اللہ تعالیٰ کی سب سے بڑی علمی یادگار مکہ معظمہ کا ”مدرسہ صولتیہ“ ہے، جسے انہوں نے کلکتہ کی ایک باہمت اور مخیر خاتون صولت النساء بیگم کے تیس ہزار روپیہ کے گراں قدر عطیہ سے ۱۲۹۲ھ میں شروع کیا [تھا]، جواب [بھی] باہمت مسلمان رؤسا اور مخیر بزرگوں کی مدد سے بدستور جاری ہے۔ اس مدرسہ کے متعلق شیخ [محمد] اکرام صاحب کی رائے کتنی قیمتی، گراں قدر اور آپ زر سے لکھ کر حرزِ جاں بنا لینے کے قابل ہے۔ وہو ہذا: ”اور یہ سرزمینِ حجاز میں اسلامی ہندوستان کی علمی نمائندگی کرتا ہے۔“

علمی تصنیف کے میدان میں ان کا بڑا کارنامہ ”اظہار الحق“ نامی کتاب ہے، جسے انہوں نے پادری فنڈر کی کتاب ”میزان الحق“ کے رد میں لکھا۔ یہ کتاب مسیحی معترضین کے اعتراضات کے جواب میں آج بھی اسلامی دنیا کی بہترین تصنیف سمجھی جاتی ہے۔

حاصلِ سخن یہ کہ میرے جدِ امجد مولانا فضلِ حق رحمہ اللہ تعالیٰ نے پانچ، چھ برس مکہ معظمہ [میں] رہ کر ”مدرسہ صولتیہ“ میں مولانا رحمۃ اللہ کیرانوی رحمہ اللہ تعالیٰ، حاجی امداد اللہ مہاجر کی رحمہ اللہ تعالیٰ اور قاری عبداللہ رحمہ اللہ تعالیٰ سے کتبِ حدیث، تجوید اور تصوف پڑھیں۔ آپ نے دورہ حدیث مولانا رحمۃ اللہ سے پڑھ کر اُن سے اجازت بھی لی۔ اور علمِ تجوید اور مصری لہجے میں قرأت کی سند مولانا رحمۃ اللہ

رحمہ اللہ تعالیٰ اور قاری عبد اللہ رحمہ اللہ تعالیٰ سے حاصل کی۔ تجوید کا پورا فن حاصل کرنے کے ساتھ ساتھ مصری لہجہ میں باقاعدہ مشق بھی کرتے تھے۔ اس پر حسن صورت، خوش الحانی کی وصف نور علیٰ نور تھی۔ آپ رحمہ اللہ تعالیٰ اتنے خوش الحان تھے کہ جب مکہ معظمہ میں جناب حاجی امداد اللہ رحمہ اللہ تعالیٰ سے درسِ مثنوی لیا کرتے تھے [تو] تمام شاگردوں میں سے حضرت حاجی صاحب رحمہ اللہ تعالیٰ صرف آپ رحمہ اللہ تعالیٰ کو ہی حکم دیا کرتے تھے کہ ”مولوی تم پڑھو“ یاد رہے کہ حضرت حاجی رحمہ اللہ تعالیٰ میرے جدِ امجد کو اسی نام سے خطاب کیا کرتے تھے، اور جب آپ رحمہ اللہ تعالیٰ مثنوی رومی کے اشعار نہایت پُر سوز، دلگداز لہجے میں خوش الحانی سے پڑھتے تھے تو تو حضرت حاجی رحمہ اللہ تعالیٰ زار و قطار رویا کرتے تھے، یہاں تک کہ آپ رحمہ اللہ تعالیٰ کی ہچکی بندھ جاتی تھی۔ یہ انتہا تھی حضرت حاجی رحمہ اللہ تعالیٰ کے رقتِ قلبی کی۔ [جدِ امجد] کو ”مدرسہ صولتیہ مکہ معظمہ سے فراغتِ حدیث کی سند بھی ملی تھی اور فنِ تجوید و قرأت کی تحصیل کی سند بھی ملی تھی۔ چوں کہ یہ ہر دو اسناد عہدِ عشق کے ساتھ وابستہ ہونے کی وجہ سے تاریخی حیثیت رکھتی ہیں، لہذا ناظرین کرام کی دلچسپی اور ضیافتِ طبع کے لیے ہر دو سندیں ذیل میں مندرج کرتے ہیں۔ دورۂ حدیث سے فراغت کی سند عربی میں ہے اور تجوید سے فراغت کی سند اردو میں ہے، جو من و عن درج کی جاتی ہیں:

نقل سند الفراغ من المدرسة الصولتية الواقع ببلدة ام القرى مكة المكرمة

المحمية

بسم الله الرحمن الرحيم

الحمد لله العلى الاعلى والصلوة والسلام على رسوله سيدنا محمد
المصطفى ؛ وعلى اله وصحبه الكرام النجبا ؛ اما بعد فان العالم الفاضل
المولوى محمد فضل حق الفنجابى كان قد قرأ فى وطنه بعض الكتب المروجه
فى الهند ثم وصل الى مكة المنحمية ؛ ودخل فى المدرسة الصولتية ؛ التى هى
تحت نظارة هذا العبد المفتقر الى رب البريه ؛ وشرع فى تحصيل العلوم
العربيه ؛ غير التى قرأها فى الديار الهندية ؛ فان قرأتها كانت جيدة ؛ لا
تحتاج الى اعاده ؛ فقدأ فى علم الحديث الصحاح السبعة من اولها الى اخرها
وهى صحيحا البخارى و مسلم و ابو داؤد والنسائى والترمذى و ابن ماجه
والموطأ لمالك وشيأ من مشكوة المصابيح وفى علم الفقه الهدايه وفى
اصول الفقه نور الانوار والحسامى وفى البلاغة شيأ من مختصر المعانى ثم
اراد ان يذهب الى وطنه وطلب منى الاجازة فاجزته بسكل موبجوزلى روايته و
درايته بشرطه المعتبر ؛ عند علما الاثر ؛ و اوصيه بتقوى الله فى السر والعلن ؛
ويجنب السيأت ما ظهر منها وما بطن ؛ وان لا ينسانى من صالح دعواته ؛ فى
خلواته و جلواته ؛ رزقه الله استقامة و نفح به المسلمين ؛ امين يا اله العالمين ؛
وانا العبد الراجى رحمة ربه المنان ؛ رحمة الله بن خليل الرحمن ؛
غفرلهما الملك الحنان ؛ حامداً و مصلياً و مسلماً ○

نشان مهر

الله

محمد

رحمت

قد ثبت وتقرر

ما هو محرر عبده

عبد الله

نشان مهر، عبد الله

☆ قد صح عندی جمیع ما ذکرہ الاستاذ العلامة ان هذا الفاضل قد قرء
اکثر هذه الكتب على مولانا الشيخ رحمت الله والشيخ حضرت نور فوجدته
سليم الطبع مجتهداً على حسب طاقته ورعاً وواصيه بتقوى الله وان لا ينساني
من صالح و عاثر

العبد عبد السبحان

☆ لاشك ان هذا الفاضل الجليل الكامل النبيل حري بالتبجيل فانه ذكي لو
دعى زكى المعنى والمزبور حق والحق يعلو ولا يعلو

حرره الفقير الله تعالى عبد الاول بن مولانا كرامت على صاحب مرحوم جون پورى
نشان مهر عبد الاول بن على جون پورى

☆ العبد الراجى رحمت الله حضرت نور عفى عنه

نشان مهر ۱۳۰۲ھ، حضرت نور

☆ حامداً و مصلياً و مسلماً ذاكر حق والله سبحانه و تعالى اعلم وعلمه اتم

حرره محمد عبد الحق عفى عنه نشان مهر: محمد عبد الحق

علم تجويد اور فن قرأت سے فراغت کی سند کی نقل جو آپ کو ۱۳۰۷ھ میں
”مدرسہ صولتیه“ مکہ معظمہ کی طرف سے تجوید القرآن مصری لہجہ میں امتحان پاس
کرنے کی صورت میں ملی، جس پر مولانا رحمت اللہ ناظر مدرسہ ہذا اور قاری عبد اللہ
صاحب کے دستخط ثبت ہیں۔ نقل بمطابق اصل حسب ذیل ہے:

بسم الله الرحمن الرحيم

الحمد لله رب العلمين والصلوة والسلام على اشرف المرسلين سيدنا و

مولانا محمد و علی آلہ واصحابہ اجمعین O اما بعد! کہتا ہے فقیر حقیر رحمت اللہ
 بن خلیل الرحمن عفاء اللہ عنہما وتجاوز عن سیاتہما کہ مولوی، قاری فضل حق بن مولوی
 برہان الدین صاحب مرحوم ساکن شمس آباد ضلع راول پنڈی ملک پنجاب ماہ ربیع الثانی
 ۱۳۰۵ھ میں داخل مدرسہ صولتیہ ہوئے، جس کا ناظر یہ فقیر ہے۔ اور تحصیل تجوید قرآن
 شریف ولجہ مصری میں مصروف ہوئے۔ مدرسین مدرسہ سے ایک مرتبہ قرآن شریف
 خوب تحقیق و تدقیق سے پڑھا۔ اللہ کے فضل سے خوب پڑھتے ہیں، اور شاطبی مع
 شرح اور جزوی مع شرح اور تحفۃ الاطفال مع شرح مع فتح الافضال، یہ سب کتابیں بھی
 خوب محنت سے پڑھی [پڑھیں] اور اس مدت میں ان کے چال و چلن بھی اچھی [اچھے]
 رہے۔ اب جو ماہ صفر المظفر ۱۳۰۷ھ ہے اور ارادہ وطن جانے کا کیا اور سند مدرسہ کی
 طلب کی۔ چوں کہ لائق اور محنتی پایا، موافق ان کی طلب کے یہ سند مدرسہ سے دی گئی
 اور وصیت کرتا ہوں، میں ان کو تقویٰ طہارت کی اور اس بات کی کہ اوقات خاصہ میں
 مجھ کو دعا سے فراموش نہ کریں۔ اللہ تعالیٰ نفع پہنچا دے ان سے خلقت کو اور توفیق نیک
 دے، ہم کو اور ان کو اور سب مسلمانوں کو۔ آمین ثم آمین!

فقط: تاریخ محرمہ ۱۵ صفر المظفر ۱۳۰۷ھ، از مقام مکہ معظمہ مدرسہ صولتیہ

العبد: محمد رحمت اللہ الہندی

نشان مہر: عبد اللہ

مہتمم مدرسہ

نشان مہر: اللہ

محمد

رحمت

بہر کیف میرے جد امجد مولانا فضل حق رحمہ اللہ تعالیٰ جب تحصیل علم کے لیے عازم حجاز ہوئے تھے، اس وقت آپ رحمہ اللہ تعالیٰ کی شادی ہو چکی تھی۔ آپ رحمہ اللہ تعالیٰ کی بڑی لڑکی بی بی ہاجرہ تقریباً دو برس کی تھی۔ مکہ معظمہ میں آپ رحمہ اللہ تعالیٰ نے چار پانچ برس بسر کیے تھے۔ چنانچہ اس چار پانچ برس کی طول و طویل جدائی نے تمام خاندان کو آپ رحمہ اللہ تعالیٰ کا مشتاق بنا دیا تھا، سب سے زیادہ آپ رحمہ اللہ تعالیٰ کی بچی بی بی ہاجرہ اپنی توتلی زبان سے آپ رحمہ اللہ تعالیٰ کو ہمیشہ یاد کیا کرتی تھی۔ بہر حال ان تمام عوامل کی موجودگی میں آپ رحمہ اللہ تعالیٰ کے والد حضرت مولانا برہان الدین رحمہ اللہ تعالیٰ اشہر حج کے آتے ہی حج کا ارادہ کر کے سفر حجاز پر روانہ ہو گئے۔ مولانا فضل حق رحمہ اللہ تعالیٰ کی اسناد پر مندرج تاریخ کو دیکھنے سے اندازہ ہوتا ہے کہ مولانا برہان الدین رحمہ اللہ تعالیٰ کا یہ مبارک سفر ۱۳۰۶ھ میں ہوا ہوگا اور یہی قرین قیاس ہے۔ چوں کہ مولانا برہان الدین رحمہ اللہ تعالیٰ زیادہ معمر ہونے کی وجہ [سے] اتنے طول و طویل سفر کی تکلیفیں برداشت کرنے کے قابل نہیں تھے، بنا بریں آپ رحمہ اللہ تعالیٰ حجاز ہی میں علیل اور اسی علالت کی حالت میں آپ رحمہ اللہ تعالیٰ ساحل حجاز پر اترے۔ بمشکل جدہ سے مکہ معظمہ پہنچے۔ جون ہی آپ رحمہ اللہ تعالیٰ کے فرماں بردار بیٹے (یعنی مولانا فضل حق رحمہ اللہ تعالیٰ) کو باپ کی آمد کی خبر پہنچتی ہے تو اسی وقت ہونہار بیٹا والد بزرگوار کی قدم بوسی کے لیے حاضر ہوتا ہے۔ چوں کہ آپ رحمہ اللہ تعالیٰ کے والد مولانا برہان الدین رحمہ اللہ تعالیٰ علالت اور نقاہت کی وجہ سے صاحب فراش تھے اور نقاہت و کمزوری اور ضعف کی وجہ سے چلنے پھرنے اور نشست و برخاست سے عاجز تھے، بنا بریں سب سے پہلے

مولانا برہان الدین رحمہ اللہ تعالیٰ نے جو باتیں یا وصایا اپنے فرزند ارجمند کو ارشاد فرمائیں وہ یہ تھیں کہ اولاً مجھے غسل کروا کر عمرہ کرایا جائے، بعد ازاں اگر میں علالت کی وجہ سے خود حج نہ کر سکا تو اب کے سال یہ حج تم میرے لیے کرنا، تاکہ حج کی سعادت سے کہیں محروم نہ رہ جاؤں۔ آخر میں فرمایا کہ: ”حج سے فارغ ہو کر سیدھا وطن واپس چلا جانا، کیوں کہ گھر میں تیرے چھوٹے چھوٹے بھائی بہنیں ہیں یا بے کس مستورات ہیں اور کوئی سرپرست نہ ہونے کی صورت میں سب پریشان ہوں گے۔“ چنانچہ آپ رحمہ اللہ تعالیٰ نے اپنے والد کی وصیت پر عمل کرتے ہوئے، اولاً انہیں حمام کروا کر عمرہ کی غرض سے چار پائی پر اٹھا کر طواف کروانا شروع کیا، ابھی چار اشواط ہی پوری ہوئی تھیں کہ دوران طواف میں آپ رحمہ اللہ تعالیٰ کی روح لبیک، لبیک کہتے ہوئے قفسِ عنصری سے پرواز کر کے فی مقعد صدق عند ملیک مقتدر O ہو گئی۔ انا للہ الخ! آپ رحمہ اللہ تعالیٰ کی نماز جنازہ میں مشائخ حجاز کے علاوہ مولانا رحمت اللہ کیرانوی مہاجر مکی رحمہ اللہ تعالیٰ اور حضرت حاجی امداد اللہ مہاجر مکی رحمہ اللہ تعالیٰ نے بھی شرکت فرمائی تھی۔ اس کے بعد مسجد الحرام کے جوار میں جنت المعلیٰ کے مبارک قبرستان میں آپ رحمہ اللہ تعالیٰ کی نعش سپردِ خاک کر دی گئی۔ ارضِ حرم میں بیت الحرام کے قرب و جوار میں مدفون ہو جانا ایک مسلمان کے لیے بہت بڑی نیک بختی اور سعادتِ عظمیٰ ہے۔ اس نعمتِ خداوندی کا ہم جتنا بھی شکر ادا کریں کم ہے اور مولانا مرحوم کی اولاد اس پر جتنا بھی ناز کرے، بے جا نہیں بلکہ عین منشاءِ خداوندی (کے مطابق تحدیث بالنعمت) ہے۔ واما بعمۃ ربک فحدث O

باسعادت بیٹے نے حرم مکہ میں تعلیم حاصل کر کے دین و دنیا کی سعادتیں

سمیٹیں تو خوش قسمت باپ نے حرم مکہ کے جنت المعلیٰ کو اپنی آخری آرام گاہ منتخب فرمایا و نعم ما قبل۔

اولئک آبائی فجئنی بمثلهم

اذا جمعنا یا جریر المجمع

حاصل سخن یہ کہ مولانا فضل حق رحمہ اللہ تعالیٰ اپنے والد حضرت مولانا برہان الدین رحمہ اللہ تعالیٰ کو جو اربع بیت اللہ میں سپرد خاک کر کے حج سے فراغت کے بعد وطن کو واپس لوٹے۔ مولانا فضل حق رحمہ اللہ تعالیٰ نے یہ آخری حج اپنے والد مولانا برہان الدین رحمہ اللہ تعالیٰ کی طرف سے کیا تھا۔ آپ رحمہ اللہ تعالیٰ نے اپنے زمانہ قیام حجاز کے دوران میں غالباً بنی عذرہ کی ایک عرب خاتون سماتہ زینب سے نکاح بھی کیا تھا، جس کے بطن سے ایک لڑکا پیدا ہوا جس کا نام عبدالحق تھا۔ آپ رحمہ اللہ تعالیٰ جب مراجعت فرمائے وطن ہوئے تو اپنی عرب بیوی اور بیٹے کو بھی ہمراہ لانا چاہا مگر اس پاک باز، بلند خیال اور حریت پسند زوجہ نے یہ کہہ کر ہندوستان آنے سے انکار کر دیا کہ ہم کافروں کے وطن دارالحرب (ہند) کی زندگی پر یہاں کی موت کو ترجیح دیتے ہیں۔ کیوں کہ اس وقت متحدہ ہند برٹش ایمپائر کی مستبدانہ حکومت کے پنجوں میں جکڑا ہوا تھا اور انگریزوں کی غلامی میں سسک رہا تھا۔ بہر کیف اپنے سسرال والوں اور اپنی اہلیہ کے انکار پر آپ رحمہ اللہ تعالیٰ ان ماں، بیٹے ہر دو کو خرچ دے کر با چشم گریاں و دل بریاں خیر و عافیت کے ساتھ وطن واپس آ گئے۔ یہاں پہنچ کر بھی آپ رحمہ اللہ تعالیٰ باقاعدہ ان کے نان نفقہ کے لیے ماہ وار رقم ارسال فرماتے رہے۔ جب تک وہ زندہ رہے، ان کو نان نفقہ ارسال کرتے رہے۔ ایک عجیب اتفاق دیکھئے

کہ مولانا فضل حق رحمہ اللہ تعالیٰ نے تین نکاح کیے تھے [اور] آپ رحمہ اللہ تعالیٰ کی تینوں ازواج کا نام زینب تھا۔

وطن واپسی:

وطن واپس آنے کے بعد کچھ عرصہ آپ رحمہ اللہ تعالیٰ نے ملازمت کی۔ ملازمت کے بعد آپ رحمہ اللہ تعالیٰ اپنے گاؤں شمس آباد میں اقامت پذیر ہو گئے۔ نہایت باضابطہ طور پر ذوق و شوق اور اہتمام کے ساتھ تیس سال تک صرف رضائے الہی کے لیے فی سبیل اللہ درس حدیث دیا۔ اس کے ساتھ ساتھ آپ رحمہ اللہ تعالیٰ فن تجوید، تصوف اور تفسیر بھی نہایت شوق اور محبت سے پڑھایا کرتے تھے۔ فن قرأت کی مشق مصری لہجہ کے ساتھ کرانے میں آپ رحمہ اللہ تعالیٰ کوید طوٹی حاصل تھا۔ آپ رحمہ اللہ تعالیٰ کا مرتبہ فن حدیث میں بہت اونچا تھا۔ بنا بریں آپ رحمہ اللہ تعالیٰ کا درس حدیث بہت مشہور تھا تاہم تفہیم طبع کے لیے تجوید میں شاطبی اور تصوف و اخلاق میں مثنوی روم کا درس بھی ہمیشہ دیا کرتے تھے۔ آپ رحمہ اللہ تعالیٰ اپنے زمانہ میں اپنے علاقہ میں منفرد شخص تھے جو علم حدیث کا درس دیا کرتے تھے۔ آپ رحمہ اللہ تعالیٰ کے درس حدیث میں افغانستان و خراسان کے اکثر علاقوں مثلاً کابل، قندھار، بلخ، بخارا، غزنی، خوست، کوہ دامن، باجوڑ، کاشغر اور ہرات تک کے طالب شامل ہوتے تھے۔ حاصل یہ کہ آپ رحمہ اللہ تعالیٰ کی درسی عظمت کا احاطہ بہت وسیع تھا۔ آپ رحمہ اللہ تعالیٰ کے درس حدیث میں شرکت کے لیے عالم اسلام کے طلبا ٹوٹ پڑے۔ انہی ایام میں کاتب الحروف کی آنکھوں نے ان اسلامی علاقوں یعنی بلخ و بخارا، غزنی و قندھار،

ہرات و ترمذ اور سمرقند و تاشقند [وغیرہ] کے معزز طلبائے کرام کی روشن، پاکیزہ اور نورانی صورتیں دیکھی تھیں، جن کو آج کل دیکھنے کے لیے آنکھیں ترس رہی ہیں۔

نظام الاوقات:

درس و تدریس کے ساتھ آپ رحمہ اللہ تعالیٰ کی دلچسپی، شغف اور والہانہ محبت کی یہ کیفیت تھی کہ شب و روز کے اکثر اوقات میں آپ رحمہ اللہ تعالیٰ کا یہی ایک محبوب مشغلہ رہ گیا تھا۔ حتیٰ کہ نوبت بایں جا رسید کہ ایک زمانہ میں صبح پانچ بجے سے لے کر رات کے گیارہ بجے تک مسلسل درس حدیث دیتے رہتے تھے۔ بہر کیف آپ رحمہ اللہ تعالیٰ کا نظام الاوقات مندرج ذیل ہے، ملاحظہ فرمائیے:

صبح چار بجے سے پہلے پہلے نماز تہجد ادا کر کے صبح صادق تک یاد الہی میں مشغول رہتے۔ فجر کی نماز کے بعد اشراق تک ذکر خفی میں مشغول رہتے۔ نماز اشراق کے بعد جب درس حدیث شروع کرتے تو ایک بجے تک درس حدیث کا یہ پاکیزہ شغل رہتا۔ ایک بجے کے بعد گھر آ کر کھانا تناول فرما کر ظہر کی نماز تک قیلولہ فرماتے۔ صلوٰۃ ظہر کے بعد صلوٰۃ عصر تک اصول حدیث، تفسیر (جلالین، بیضاوی)، تجوید (شاطبی)، تصوف (مثنوی معنوی) کی تدریس کا شغل رہتا۔ عصر کے بعد مغرب تک مختلف اوراد مسنونہ اور ادعیہ ماثورہ میں مصروف رہتے۔ شام کی نماز کے بعد صلوٰۃ عشا تک کچھ وقت نوافل میں صرف ہوتا اور کچھ وقت بعض دوست و احباب کے ساتھ بے تکلفانہ مجلس رہتی۔ نماز عشا کے بعد بلا تاخیر سو جاتے۔ عام طور پر یہی آپ رحمہ اللہ تعالیٰ کا شب و روز کا پروگرام تھا۔ بغیر کسی عارضہ کے اس میں کسی قسم کی تبدیلی نہیں ہوتی تھی۔

البتہ جمعہ کا دن اس پروگرام اور نظام الاوقات سے مستثنیٰ تھا۔ چوں کہ اسلامی مدارس (یعنی درس نظامیہ کی درس گاہوں) میں جمعہ تعطیل (چھٹی) کا دن ہوا کرتا تھا۔ پنا بریں اس دن کا پروگرام نہایت اختصار کے ساتھ یوں ہوتا تھا کہ صبح اشراق کے بعد اپنے آباء و اجداد کی قبور پر جاتے اور کچھ قرآن پاک پڑھ کر ایصالِ ثواب کرتے۔ اس کے بعد چند خاص احباب سے ملاقات کرتے۔ مختصر سی مجلس کے بعد وہاں سے واپس آ کر نمازِ جمعہ کی تیاری میں مصروف ہو جاتے۔ نمازِ جمعہ پڑھانے کے بعد تقریباً سارا دن ذکر و شغل اور اوراد و وظائف میں ہی بسر ہوتا تھا۔

آپ کے تلامذہ:

ویسے تو آپ رحمہ اللہ تعالیٰ کے تلامذہ کی تعداد ہزاروں تک پہنچتی ہے، جن میں ہر ملک کے باشندے تھے مگر پشاور، کوہاٹ، بنوں، صوابی، چارسدہ (ہشتنگر)، کابل، قندھار، بلخ، بخارا، غزنی، سوات، بنیر، باجوڑ، مہمند وغیرہ کے علاوہ اپنے ملک یعنی اضلاع اٹک، راول پنڈی کے طلبہ بھی اس درس گاہ سے سیراب ہو کر دولتِ علم سے مالا مال ہوتے تھے۔ سب کے نام بتانا میرے لیے ناممکن ہے، البتہ ان میں چیدہ چیدہ علمائے کرام کے نام درج ذیل ہیں:

(۱) مولانا عبدالرحمن رحمہ اللہ تعالیٰ [م: ۲۱/ دسمبر ۱۹۶۵ء] سابق شیخ الحدیث

مدرسہ مظاہر العلوم سہارن پور (یوپی) مولانا موصوف علاقہ چھچھ کے موضع بہبودی کے ایک معزز خاندان کے نام و ر عالم ہیں، صحیح معنوں میں استاذ العلماء ہیں، جن کے علمی کمالات، عملی محاسن، اخلاقِ حمیدہ اور اوصافِ پسندیدہ کو ایک مستقل مضمون میں بیان

کیا جائے گا اور آپ رحمہ اللہ تعالیٰ کی سیرت و کردار پر سیر حاصل بحث کی جائے گی۔
 (۲) مولانا مفتی محمد عمر رحمہ اللہ تعالیٰ (جو انہی مولانا فضل حق محدث شمس آبادی رحمہ اللہ تعالیٰ کے فرزند ارجمند ہیں۔) [م: اپریل ۱۹۵۷ء] مفتی صاحب رحمہ اللہ تعالیٰ نے اکثر علوم و فنون کی کتابیں اپنے والد محدث شمس آبادی رحمہ اللہ تعالیٰ سے ہی پڑھی تھیں۔ البتہ فقہ اور اصول فقہ کی کتب اپنے علاقہ کے دونامور علما یعنی مولانا سید رسول اخونزادہ رحمہ اللہ تعالیٰ آف کامل پور موسیٰ اور مولانا سید اللہ رحمہ اللہ تعالیٰ آف ساماں سے پڑھیں۔ کچھ عرصہ تنق ملان ضلع کوہاٹ اور مولانا شب قدر ساکن کوہاٹ سے بھی کسب فیض کیا۔ آپ کے مفصل حالات مستقل عنوان سے تحریر کیے جائیں گے۔

(۳) مولانا محمد تقی صاحب آف عباسیہ [غالباً ”باسیہ“ گاؤں مراد ہے، کیوں کہ علاقہ چھچھ میں عباسیہ نام کا کوئی قصبہ یا گاؤں نہیں ہے۔] علاقہ چھچھ،
 (۴) مولانا عبدالرحمن مرحوم رحمہ اللہ تعالیٰ ساکن کوٹھہ کلاں، علاقہ چھچھ،
 (۵) مولانا حمد اللہ صاحب آف ڈاگئی متصل تخت بہائی [بائی] ضلع مردان، جو اپنے علاقہ کے نہایت بارسوخ اور نامور عالم ہیں اور تادم تحریر بقید حیات ہیں۔] یہ تحریر آج سے قریباً نصف صدی قبل کی ہے، مگر حضرت ماشاء اللہ ابھی تک بقید حیات ہیں۔]

(۶) صاحب حق صاحب (صاحب حق صاحب کا نام عبدالقادر ہے۔) آف کوہاٹ ساکن گمبٹ یا گنبد،۔۔۔ ساکن ملتان۔۔۔ بہر کیف آپ کے ارشد تلامذہ میں سے مولانا عبدالرحمن آف بہبودی رحمہ اللہ تعالیٰ، ثم کیمبل پوری، سابق شیخ

الحديث مظاهر العلوم سہارن پور اور آپ کے فرزند مولانا مفتی محمد عمر شمس آبادی رحمہ اللہ تعالیٰ بہت نامور ہوئے ہیں، جن کے حالات پر انشاء اللہ مستقل عنوان کے تحت بحث کی جائے گی۔

اساتذہ کرام:

مولانا محدث شمس آبادی رحمہ اللہ تعالیٰ کو اللہ تعالیٰ نے اساتذہ کرام بھی ایسے باکمال عطا فرمائے تھے کہ ان میں سے ہر ایک اپنی جگہ غزالی اور رازی وقت تھا۔ ان میں سب سے زیادہ مقتدر ہستی مولانا رحمت اللہ صاحب مہاجر کی رحمہ اللہ تعالیٰ کی تھی، جو ”مدرسہ صولتیہ“ کے مدیر (مہتمم) تھے، جو علاوہ ہر فن میں ماہر ہونے کے بہت بڑے محدث، مناظر، مجاہد اور صاحب باطن شیخ کامل تھے۔ عیسائیوں کے ساتھ آپ رحمہ اللہ تعالیٰ کے مناظرے اظہر من الشمس ہیں۔ عیسائیوں کا مشہور مناظر پادری فنڈر آپ رحمہ اللہ تعالیٰ کے نام سے بھی ڈرتا تھا۔ ہندوستان اور ترکی میں پادری فنڈر کو مولانا کے مقابلہ میں وہ ہزیمت، شکست اور ذلت اٹھانی پڑی کہ جس کی تاب نہ لا کر وہ اس دنیا سے ہی رخصت ہو گیا۔ اس کی موت کا سبب ہی مولانا رحمت اللہ کے مقابلہ میں اس کی پے در پے شکستیں ہیں۔ مذہب عیسائیت کے بارے میں مولانا کی بے انتہا وسیع معلومات کا اندازہ مولانا کی مایہ ناز تصنیف ”اظہار حق“ کے مطالعہ سے ہوتا ہے۔ عیسائیت کے رد میں یہ کتاب حرف آخر ہے اور عربی [زبان] میں مولانا کا شہکار [شاہکار] ہے۔ یہ کتاب ہمارے کتب خانہ میں موجود ہے۔ اس کی عربی ایسی سلیس، رواں دواں اور فصیح و بلیغ ہے کہ اہل زبان بھی اس کی مثال پیش نہیں کر سکتے۔

مولانا رحمت اللہ صاحب ہمارے جد امجد مولانا فضل حق محدث شمس آبادی کے استاذ فی الحدیث تھے۔ افسوس ہے کہ بسیار کوشش اور تلاش کے باوجود مجھے یہ پتہ نہ چل سکا کہ مولانا رحمت اللہ مہاجر مکی کا استاذ فی الحدیث کون ہے؟ آیا ان کا سلسلہ تلمذ فی الحدیث شاہ ولی اللہ سے ہے یا کسی اور محدث اور شیخ سے جا کے ملتا ہے؟

اس سلسلہ میں، میں نے اپنے شیخ حضرت مولانا مدنی رحمہ اللہ تعالیٰ سے بھی خط و کتابت جاری رکھی، لیکن وہاں سے بھی قاری۔۔۔ کا لکھا ہوا جواب ملا کہ ہم وثوق کے ساتھ کچھ نہیں بتلا سکتے ہیں۔ حضرت مولانا عبد الرحمن صاحب رحمہ اللہ تعالیٰ آف بہبودی ساکن شیخ الحدیث سہارن پور اور حضرت مولانا احمد علی صاحب لاہوری رحمہ اللہ تعالیٰ سے بھی میں نے اس سلسلہ میں بالمشافہ گفتگو کی مگر ان ہردو حضرات نے بھی اپنی لاعلمی کا اظہار کیا۔

(۲) آپ کے دوسرے استاذ قاری محمد عبد اللہ صاحب مہاجر مکی رحمہ اللہ تعالیٰ ہیں۔ آپ نے قرأت کی مشق مشہور آفاق قاری محمد عبد اللہ صاحب مہاجر مکی رحمہ اللہ تعالیٰ سے بمقام مکہ معظمہ ”مدرسہ صولتیہ“ [میں] کی تھی، جو قراء عرب کے نزدیک بھی نہایت جید اور مسلم ماہر فن قاری تھے۔ قاری صاحب کے سلسلہ تلمذ میں میرے جد امجد مولانا فضل حق محدث شمس آبادی، حضرت مولانا اشرف علی حکیم الامت تھانوی رحمہ اللہ تعالیٰ کے ہم استاذ ہیں۔ مولانا کی سند تجوید پر مولانا رحمت اللہ کیرانوی مہاجر مکی مدیر صولتیہ اور قاری عبد اللہ صاحب کے دستخط ثبت ہیں۔ آپ کی یہ سند تجوید اردو میں لکھی ہوئی ہے اور اس کے آخر میں مرقوم ہے: تاریخ محرمہ ۱۰ صفر المظفر ۱۳۰۷ھ، اور حضرت حکیم الامت تھانوی کے حالات پڑھنے سے پتہ چلتا ہے کہ حضرت تھانوی

نے سب سے پہلے شیخ العرب والعجم [حاجی امداد اللہ مہاجر مکی] سے تقریباً ۱۲۹۹ھ میں غائبانہ بذریعہ خط بیعت کی، پھر صفر ۱۳۰۱ھ میں زیارتِ حرمین کو گئے اور حضرت حاجی امداد اللہ مہاجر مکی کے دستِ حق پرست پر دست بدست بیعت ہوئے اور ۱۳۰۲ھ میں مراجعت فرمائے وطن ہوئے، لیکن قاری محمد عبداللہ سے حضرت تھانویؒ نے کب اور کس سن میں مشقِ تجوید فرمائی، اس کی کوئی تصریح نہیں ملتی، لیکن قرینِ قیاس یہی ہے کہ اس ۱۳۰۱ھ اور ۱۳۰۲ھ کے درمیان میں کسی عرصہ میں آپ نے مشقِ تجوید کی ہوگی، جس سے یہی ثابت ہوتا ہے کہ حضرت تھانویؒ کا زمانہ محدثِ شمس آبادی کے زمانہ سے چار پانچ سال قبل ہے۔ محدثِ شمس آبادی کی سندِ تجوید میں یہ فقرات قابلِ غور ہیں: ”اور تحصیلِ تجوید میں قرآن شریف لہجہ مصری میں مصروف ہوئے۔ مدرسینِ مدرسہ سے ایک مرتبہ قرآن شریف خوب تحقیق و تدقیق سے پڑھا۔ اللہ کے فضل سے خوب پڑھتے ہیں۔“ کم از کم پنجاب میں محدثِ شمس آبادی پہلے قاری تھے، جو حجاز سے پورا قرآن تحقیق و تدقیق سے پڑھ کر مصری لہجہ میں سندِ فراغت لے کر آئے تھے۔

آپ کا لہجہ اتنا دلکش تھا [کہ] اس سے سامعین بے حد محظوظ ہوتے تھے اور آپ کی آواز میں وہ سوز و گداز تھا کہ سننے والے مسحور ہو جاتے تھے۔ جب آپ اثنائے وعظ میں قرآن پاک تلاوت فرماتے یا نمازِ صبح میں آپ طویل قرأت پڑھتے تھے تو سامعین پر رقت طاری ہو جاتی تھی۔ آخر عمر تک آپ کی آواز میں کوئی فرق نہیں آیا تھا۔ وہی تاثیر، وہی سوز و گداز اور لے میں ایک خاص ترنم تھا، جس کی کیفیت بیان نہیں کی جاسکتی ہے۔ آپ کو اللہ تعالیٰ نے ہر فن کے لیے ایسے باکمال اساتذہ عطا فرمائے تھے، جو اپنا نظیر نہیں رکھتے تھے۔ آپ پر اساتذہ کی اس قدر عنایات و توجہات تھیں کہ کسی

دوسرے شاگرد پراتنی نہ تھیں۔

(۳) محدث شمس آبادی کے تیسرے روحانی اور معنوی استاذ شیخ العرب والعجم مولانا حاجی امداد اللہ مہاجر کی تھے، جو باقاعدہ عالم تو نہیں تھے، مگر علما گرو تھے۔ بڑے بڑے علم و فضل کے اساطین ان کی کفش برداری کو اپنے لیے باعثِ فخر و سعادت سمجھتے تھے۔ یہاں تک کہ حضرت مولانا گنگوہی اور حضرت مولانا محمد قاسم نانوتوی انہیں کے خلفائے مجاز میں سے تھے۔ حاجی کے بارے میں مولانا محمد قاسم بانی دارالعلوم دیوبند کا یہ ریمارکس کتنا پر معنی اور مبنی بر حقیقت ہے کہ: ”حاجی امداد اللہ عالم نہیں بلکہ علماء گرو ہیں۔“ محدث شمس آبادی فرماتے تھے کہ: ”حاجی صاحب مثنوی و معنوی کا درس ہمیشہ بیت اللہ شریف میں عصر کی نماز کے بعد دیا کرتے تھے اور ہمیشہ مجھے خطاب کر کے فرمایا کرتے تھے کہ مولوی تم پڑھو، چناں چہ مثنوی رومی کے اشعار جب میں ترنم سے پڑھا کرتا تھا تو حاجی زار و قطار رویا کرتے تھے۔“ مولانا شمس آبادی کی آواز میں بہت ہی سوز و گداز تھا۔ قدرت نے آپ کو لحنِ داؤدی عطا فرمایا تھا، اور حاجی صاحب آپ کے حسنِ صوت، آپ کے لہجہ اور ترنم پر فریفتہ تھے۔ یہی وجہ تھی کہ جب آپ اپنے مخصوص پُر سوز لہجہ میں مثنوی رومی کے اشعار پڑھتے تھے تو حضرت حاجی صاحب پر رقت طاری ہو جاتی تھی۔ مولانا محدث شمس آبادی فرمایا کرتے تھے کہ: ”طریقہ تدریس یوں تھا کہ پہلے پورے صفحہ دو صفحہ پڑھوا کر پھر اس کا سلیس ترجمہ کر کے مطلب کے ساتھ ساتھ اسرارِ سربستہ اور رموزِ غوامض کی نہایت شستہ اور شگفتہ انداز میں سہلِ ممتنع کے طور پر وضاحت فرماتے جاتے تھے۔ حق تعالیٰ نے آپ کو تفہیم کا وہ ملکہ عطا فرمایا تھا کہ مشکل سے مشکل تصوف کے مسائل کو ایسے دلنشین انداز میں بیان فرماتے

کہ ایک دفعہ سُن لینے کے بعد پھر وہ ذہن سے نہیں اُترتے تھے۔“ مولانا محدث [شمس آبادی] فرماتے تھے کہ: ”اہل مکہ نہایت سُند مزاج، ترش رُو اور سخت طبیعت ہیں۔“

شادیاں اور اولاد:

جیسا کہ پہلے بیان ہو چکا ہے کہ آپ نے تین شادیاں کی تھیں۔ پہلی شادی تحصیل علم کے لیے عازمِ حجاز ہونے سے قبل دورانِ تعلیم ہی ہو چکی تھی۔ آپؐ کی بڑی لڑکی بی بی ہاجرہ تقریباً دو برس کی تھی کہ آپؐ مکہ معظمہ چلے گئے۔ وہاں آپؐ نے چار پانچ برس بسر کیے تھے۔ اس طول و طویل جدائی نے تمام خاندان کو آپؐ کا مشتاق بنا دیا تھا، سب سے زیادہ آپؐ کی بچی بی بی ہاجرہ اپنی توتلی زبان سے آپؐ کو ہمیشہ یاد کیا کرتی تھی۔ آپؐ نے زمانہ قیامِ حجاز کے دوران میں غالباً بنی عذرہ کی ایک عرب خاتون مسماۃ زینب سے نکاح بھی کیا تھا، جس کے لطن سے ایک لڑکا پیدا ہوا جس کا نام عبدالحق تھا۔ ان کے بارے میں بھی تفصیل پہلے گزر چکی ہے۔ یہاں پہنچ کر بھی آپؐ باقاعدہ ان کے نان نفقہ کے لیے ماہ وار رقم ارسال فرماتے رہے۔ جب تک وہ زندہ رہے، ان کو نان نفقہ ارسال کرتے رہے۔

آپؐ کے وطن واپسی کے چند سال بعد آپؐ کی پہلی اہلیہ راہی ملک بقاء ہوئیں تو کچھ عرصہ بعد آپؐ نے اپنے گاؤں کے ایک دین دار گھرانے کی ایک پاک باز اور نیک دل بیوہ سے نہایت سادگی کے ساتھ نکاح کر لیا۔ آپؐ کی یہ اہلیہ بھی آپؐ کی وفات سے کچھ عرصہ پہلے ملکِ عدم کو سدھار گئیں۔ ایک عجیب اتفاق دیکھئے کہ مولانا فضل حق نے تین نکاح کیے تھے [اور] آپؐ کی تینوں ازواج کا نام زینب تھا۔

اہلیہ کی وفات کے بعد آپ نے خود کو بیماریوں اور ضعف کے باوجود دین کی خدمت میں لگن کر دیا اور ہر وقت مسجد اور مدرسہ ہوتے تھے۔ چوں کہ پہلے بھی آرام بہت کم ہوتا تھا، مگر اب تو زیادہ تر وقت درس و تدریس اور ذکر و کار میں خرچ ہونے لگا۔ انہی گونا گوں مصروفیات کی وجہ سے آپ کی صحت دن بدن گرنے لگی۔

وفات:

دن رات کی محنت سے مختلف بیماریوں نے گویا آپ پہ یلغار کر دی۔ آنکھوں میں موتیا اُتر آنے کی وجہ سے تدریسی کام ختم ہو کے رہ گیا، اس کے ساتھ ہی مطالعہ بھی ناپید ہوا۔ اب زیادہ وقت ذکر و کار میں ہی گذرتا تھا۔ آخر نواح ۱۹۲۹ء میں وہ وقت آ گیا کہ ایک روز صبح کی نماز کے بعد خلاف معمول جلد گھر آ گئے اور آتے ہی بستر پر لیٹ گئے۔ گھر والوں نے جا کر طبیعت پوچھنا چاہی تو آپ کی روح پرواز کر چکی تھی۔ آپ کی رحلت اس گئے گزرے دور میں بھی بجلی کے کوندے کی طرح ہر جگہ لپک کے پہنچ گئی۔ عصر کی نماز کے بعد آپ کا جنازہ آپ کے صاحبزادہ مفتی محمد عمر اور دوسرے بزرگوں کے مشورہ سے شیخ الحدیث مولانا نصیر الدین غور غشتویؒ نے پڑھایا اور تدفین کے بعد ملک بھر کے علما کی موجودگی میں شیخ الحدیث غور غشتویؒ نے آپ کے صاحبزادہ مفتی محمد عمرؒ کی دستار بندی کی اور انہیں اپنے والد محدث شمس آبادیؒ کا جانشین بنا کر فتویٰ نویسی کا کام سونپا گیا۔



مولانا مفتی محمد عمر شمس آبادی رحمہ اللہ تعالیٰ

نام و نسب:

مفتی محمد عمر رحمہ اللہ تعالیٰ ولد مولانا فضل حق محدث رحمہ اللہ
تعالیٰ (شمس آباد) ولد مولانا برہان الدین رحمہ اللہ تعالیٰ ولد مولانا محمد منیر رحمہ اللہ
تعالیٰ O

خاندانی پس منظر:

مولانا محمد منیر رحمہ اللہ تعالیٰ جو اس خاندان کے جد امجد ہوتے ہیں،
برٹش ایمپائر سے قبل ان کے والد و بزرگ ہزارہ کے سرحد پار کے علاقہ سے غالباً سکھوں
اور سید صاحب رحمہ اللہ تعالیٰ کی آویزش کے دوران کسی پر آشوب زمانہ میں ترک وطن
کر کے شمس آباد میں آکر فروکش ہو گئے تھے۔ مولانا محمد منیر رحمہ اللہ تعالیٰ نے کافی
طویل عمر پائی تھی اور علاقہ کے اکثر علما ان کے شاگرد تھے۔ شمس آباد کے مشہور نحوی عالم
جو پٹھانوں میں گڈ ملا صاحب رحمہ اللہ تعالیٰ کے نام سے مشہور ہیں، وہ بھی مولانا محمد
منیر رحمہ اللہ تعالیٰ کے شاگردِ رشید تھے۔ گڈ ملا صاحب گاؤں میں جی بابا رحمہ اللہ تعالیٰ
کے نام سے معروف ہیں۔ مولانا محمد منیر رحمہ اللہ تعالیٰ کے دولڑکے تھے۔ بڑے مولانا
برہان الدین رحمہ اللہ تعالیٰ کو چک مولانا غلام حبیب رحمہ اللہ تعالیٰ، جو عالم اجل تھے،
جن کی فارسی میں ایک تصنیف ”شرح ملا جامی“ کا ایک حاشیہ، غیر مطبوعہ ہمارے کتب

خانہ کے نوادرات میں موجود ہے، جو ایک نہایت نفیس و لطیف کتاب ہے۔ [اور]
 دیکھنے سے تعلق رکھتی ہے۔ مولانا برہان الدین رحمہ اللہ تعالیٰ کے چار فرزند و بیویوں
 کے لطن سے تھے۔ چھوٹی بیوی کے لطن سے بھی دولڑکے تھے، جن کے نام علی الترتیب محمد
 امین و نصیر احمد تھے۔ محمد امین حافظ قرآن تھے۔ اور نصیر احمد واجبی سے لکھے پڑھے تھے اور
 بڑی زوجہ کے لطن سے بھی دو فرزند تھے۔ جن میں سے خورد کا نام عبدالغفور تھا، جو حافظ
 قرآن اور خوش الحان بھی تھے۔ وہ گاؤں میں کاشت کاری کیا کرتے تھے اور فرزند
 بزرگ کا نام فضل حق تھا، جو جس طرح عمر کے لحاظ سے سب سے بڑے تھے، اس طرح
 علم و فضل کے اعتبار سے بھی سب سے بلند و برتر تھے، جو آگے چل کر مولانا فضل حق
 محدث شمس آباد رحمہ اللہ تعالیٰ کے نام نامی سے معروف ہوئے۔ یہی میرے جد امجد
 ہوتے ہیں اور ہمارے ہیرو [صاحب تذکرہ] مفتی محمد عمر رحمہ اللہ تعالیٰ کے والد ماجد
 ہیں۔ ان کے تلامذہ میں سے بڑے بڑے مستند علما شامل ہیں، جیسا کہ آگے چل کر ہم
 آپ کو بتا سکیں گے۔ مفتی رحمہ اللہ تعالیٰ کا خاندان اعوان علوی برادری سے تعلق رکھتا
 تھا، یعنی آپ اعوان تھے۔

مولانا فضل حق محدث رحمہ اللہ تعالیٰ کے تحصیل علم کی سرگزشت:

مولانا فضل حق رحمہ اللہ تعالیٰ تقریباً انیسویں صدی عیسوی کے وسط
 میں جب کہ آپ متوسطات پڑ [ھ] رہے تھے، اچانک کسی قافلہ کے ہمراہ سرزمین ہند
 کو خیر باد کہہ کر سرزمین حجاز پہنچ کر اُم القریٰ مکہ معظمہ کی مشہور و معروف دینی درس گاہ
 صولتیہ میں داخل ہو گئے اور مختلف علوم و فنون کی کتابیں شروع کر دیں۔ اُس وقت

صولتہ کا سورج نصف النہار پر جگمگ جگمگ کر کے ضوافشانی کر رہا تھا۔ کیوں کہ اُس زمانہ میں صولتہ کے اندر ہندو بیرون ہند کے چوٹی کے علما و فضلا، قراء اور ازہاد و اصفیا کا مجمع لگ رہا تھا اور ہر قسم کے اہل کمال کا جم غفیر کا وہاں اجتماع ہو رہا تھا۔ (۱) راس الاتقیاء والاصفیاء شیخ العرب والجم حاجی امداد اللہ رحمہ اللہ تعالیٰ بھی وہاں موجود تھے، گو آپ صولتہ سے قانونی طور پر وابستہ نہیں تھے، لیکن موصوف کی ہمدردیاں اور دلچسپیاں اسی ادارہ کے ساتھ تھیں، جو خارجی اوقات میں مدرسہ کے طلباء وغیرہ کو مثنوی کا درس دیا کرتے تھے۔ چنانچہ مولانا فصل حق رحمہ اللہ تعالیٰ نے اُسی زمانہ میں حاجی [صاحب] رحمہ اللہ تعالیٰ سے مثنوی معنوی پڑھی تھی۔ چوں کہ مولانا موصوف رحمہ اللہ تعالیٰ بڑے خوش الحان تھے، لہذا ہمیشہ حاجی صاحب رحمہ اللہ تعالیٰ انہیں سبق شروع ہونے سے پہلے فرما دیا کرتے تھے ”مولوی تم پڑھو“۔ جب مولانا فصل حق رحمہ اللہ تعالیٰ اپنے لحن داؤدی سے مثنوی کے اشعار اپنی مترنم آواز میں پڑھتے تو حضرت حاجی [صاحب] رحمہ اللہ تعالیٰ اشک بار ہو جایا کرتے تھے۔ (۲) رئیس صولتہ، شیخ الحدیث اور صدر المدرسین مولانا رحمت اللہ کیرانوی رحمہ اللہ تعالیٰ فاتح عیسائیت تھے، جن کی بے مثال تصنیف ”اظہار حق“ نے عیسائیت کے ایوانوں میں تہلکہ مچا دیا تھا اور جنہوں نے مشہور عیسائی مناظر پادری فنڈر کو شکست فاش دے کر ہمیشہ کے لیے نیست و نابود کر دیا تھا۔ (۳) مولانا محمد نور رحمہ اللہ تعالیٰ بھی اسی ادارہ کی زینت تھے، جو نہایت بالغ نظر علامہ تھے۔ (۴) مولانا عبدالاول جون پوری رحمہ اللہ تعالیٰ، جن کی تعریف کرنا سورج کو چراغ دکھانے کے مترادف ہے، جن کی ہستی اور شخصیت کسی تعریف کی محتاج نہیں۔ رئیس القراء قاری عبداللہ صاحب رحمہ اللہ تعالیٰ

ہمارے مولانا فضل حق رحمہ اللہ تعالیٰ نے انہیں انہی قاری صاحب رحمہ اللہ تعالیٰ سے مصری لہجہ میں مشق کر کے پورے فن کی تکمیل کی، غرضیکہ مولانا فضل حق رحمہ اللہ تعالیٰ مدرسہ صولتیہ مکہ معظمہ میں متواتر چار سال رہ کر کسب علم اور تکمیل فنون کرتے رہے۔ اس دوران میں آپ رحمہ اللہ تعالیٰ نے وہاں غرب قبیلہ: فوز بردہ کی ایک خاتون سے شادی بھی کی تھی، جن کے وطن سے ایک لڑکا بھی متولد ہوا، جن کا نام عبدالحق تھا۔ مولانا فضل حق رحمہ اللہ تعالیٰ کی حیات میں ہی وہ دونوں ماں اور بیٹا وفات پا گئے تھے۔ جب مولانا فضل حق رحمہ اللہ تعالیٰ کو صولتیہ میں تین چار برس ہو گئے تو آپ کے والد ماجد مولانا برہان الدین رحمہ اللہ تعالیٰ آپ کو وطن واپس لانے کے لیے مکہ معظمہ حج کے موسم میں گئے۔ وہاں پہنچتے ہی آپ رحمہ اللہ تعالیٰ غلیل ہو گئے، تو موصوف رحمہ اللہ تعالیٰ نے وفات سے پہلے وصیت فرمائی کہ ”فضل حق بیٹا! تم علوم کی تکمیل کر چکے ہو، لہذا حج کے بعد یہاں سے بلا توقف وطن چلے جانا، کیوں کہ پیچھے تیرے چھوٹے چھوٹے بھائی، بہن ہیں اور پردہ دار مستورات [بھی] ہیں۔ اس واسطے تمہارا واپس جانا ضروری ہے۔ دیگر یہ کہ اب کی بار حج میرے لیے کرنا۔“ چنانچہ مولانا برہان الدین رحمہ اللہ تعالیٰ نے علالت کے دوران ہی بیت اللہ شریف کا طواف چارپائی پر کیا اور طواف کے دوران ہی آپ رحمہ اللہ تعالیٰ نے داعی اجل کو لبیک کہا۔ انا اللہ الخ ○ چنانچہ صولتیہ کے علما وفضلا کے مجمع نے آپ رحمہ اللہ تعالیٰ کی نماز جنازہ پڑھ کر جنت البقیع میں موصوف کو سپرد خاک کیا۔ سچ ہے:

پہنچی دہیں پہ خاک جہاں کا شیر تھا ع

یہ مرتبہ بلند ما جس کو مل گیا ع اور

والد رحمہ اللہ تعالیٰ کی وفات کے بعد مولانا فضل حق رحمہ اللہ تعالیٰ نے ”مدرسہ صولتیہ“ سے فنونِ مروجہ کی تحصیل و تکمیل کی سند لی اور قرأتِ سبعہ کی سند لے کر مراجعت فرمائے وطن ہو گئے۔ تحصیلِ علوم و فنون یعنی حدیث کی سند عربی میں ہے، جس پر مدیرِ مدرسہ کے دستخط اور مہر بھی موجود ہے اور قرأتِ مصری لہجہ میں تحصیل کی، سند اردو میں ہے، اگر طوالت کا خوف دامن گیر نہ ہوتا تو دونوں اسناد من و عن نقل کرتا یا ان کے اقتباس ہی نقل کر دیتا۔ چنانچہ یہ پوری تفصیل اور اسناد کی نقول میں نے ”یادِ رفتگاں“ کے عنوان سے مجلہ ”تعلیم القرآن“ کے کسی شمارہ میں شائع کر [کروا] دی ہیں*۔ مولانا فضل حق رحمہ اللہ تعالیٰ سے درسِ حدیث و تفسیر اور درسِ مثنوی کا فیض تو ایک جم غفیر نے حاصل کیا، مگر ان کے تلامذہ میں سے تین چار شخصیتوں کے نام خصوصیت سے قابلِ ذکر ہیں۔ (۱) مولانا عبدالرحمن صاحب رحمہ اللہ تعالیٰ سابق صدر مدرس ”مدرسہ مظاہر العلوم“ سہارن پور، (۲) مفتی محمد عمر رحمہ اللہ تعالیٰ شمس آبادی، (۳) مولانا عبدالقادر صاحب۔۔۔۔۔ معروف چھ ملاں صاحب مدظلہ [رحمہ اللہ تعالیٰ]، (۴) مولانا حمد اللہ جان صاحب مدظلہ، موضع ڈاگئی ضلع مردان، اس سلسلہ کے کچھ ارشادات ”تجلیاتِ رحمانی“ مرتبہ: قاری سعید الرحمن رحمہ اللہ تعالیٰ میں بھی دیکھے جاسکتے ہیں۔ میں اپنے موضوع سے ذرا دور ہٹ گیا تھا، مگر اس سلسلہ میں یہ تفصیل ناگزیر تھیں، جس کی وجہ سے آپ کی سمع خراشی کرنی [کرنا] پڑی۔

أُولَئِكَ آبَائِي فَجِئْنِي بِمِثْلِهِمْ

إِذَا جَمَعْتَنَا يَا جَرِيرَ الْمَجَامِعِ

مفتی محمد عمر رحمہ اللہ تعالیٰ کا کسبِ علوم و فنون یا تحصیلِ علم کے لیے سفر:

مفتی محمد عمر رحمہ اللہ تعالیٰ نے اکثر کتبِ درسیہ کی تحصیل اپنے جلیل القدر والد مولانا فضل حق رحمہ اللہ تعالیٰ سے کی۔ حتیٰ کہ دورہ حدیث کی تکمیل بھی انہیں سے کی، اور یوں مفتی صاحب موصوف رحمہ اللہ تعالیٰ کی سندِ حدیث صرف ایک واسطہ سے مولانا رحمت اللہ کیرانوی رحمہ اللہ تعالیٰ تک جا پہنچتی ہے۔ اس سے آگے کا سلسلہ مشہور و معروف ہے۔ کما لا یخفی علی المہرۃ O البتہ کچھ کتابیں منطق اور فقہ و اصول فقہ کی موصوف نے اپنے وطن کے دو نامور عالموں سے بھی پڑھی ہیں، جن کے نام یہ ہیں: (۱) سید عمر میاں صاحب رحمہ اللہ تعالیٰ (آف موسیٰ، ۲) مولانا سید رسول صاحب رحمہ اللہ تعالیٰ ساکن کابل پور موسیٰ، علمائے سرحد میں سے آپ کے دو استاذ مشہور ہیں: (۱) شب قدر کے مولانا صاحب رحمہ اللہ تعالیٰ، جن کا نام محفوظ نہیں! وہ مولانا شب قدر کے نام سے ہی معروف تھے۔ دوسرے استاذ مولانا صاحب آف ثغ، کوہاٹ، ان کا اسم مبارک بھی ہمارے علم میں نہیں! آپ عام طور پر ثغ مولانا صاحب رحمہ اللہ تعالیٰ کے نام سے ہی مشہور تھے۔ ان دونوں علما سے مفتی صاحب نے قیام کوہاٹ کے ایام [میں] کسب فیض کیا تھا۔

پیدائش و ایام طفولیت:

حضرت مفتی صاحب رحمہ اللہ تعالیٰ کی پیدائش ۱۸۹۶ء میں ہوئی۔

چھوٹی عمر میں آپ رحمہ اللہ تعالیٰ خاموش طبع تھے اور کھیل کود سے چنداں دلچسپی نہیں تھی اور بچپن میں آپ رحمہ اللہ تعالیٰ کی زبان میں بہت زیادہ لگنت تھی، جس کی وجہ سے موصوف رحمہ اللہ تعالیٰ کی والدہ ماجدہ از حد مغموم رہا کرتی تھیں اور دُعا کیا کرتی تھی کہ: ”بارِ الہا! محمد عمر کو عالم با عمل بنادے اور اے خداوند! اگر یہ تم کو منظور نہیں تو پھر اس کو معمولی درجے کا امام مسجد ہی بنادے، تاکہ درست تلفظ کے ساتھ قرآن مجید پڑھ کر امامت تو کرا سکے۔“ پھر جب چودہ پندرہ برس کی عمر کو پہنچے تو رفتہ رفتہ آپ رحمہ اللہ تعالیٰ کی لگنت ختم ہوتی گئی، بل کہ حق تعالیٰ نے آپ رحمہ اللہ تعالیٰ کو خوش بیانی اور فصاحت لسانی کی دولت سے مالا مال فرمادیا۔ ذَلِکَ فَضْلُ اللّٰهِ یُؤْتِیْہِ مِنْ یَّشَاءُ الْاٰیۃ ۝ بعد میں علم دین کے حصول میں جب آپ رحمہ اللہ تعالیٰ کا ذوق و شوق بڑھا اور اپنے تمام ہم سبق ساتھیوں سے گئے سبقت لے گئے تو پھر مرحوم کی والدہ ماجدہ پُر اُمید ہو کر اکثر یہی دُعا مانگنے لگیں: ”اے رب العزت! اس میرے بیٹے کو علمائے چھچھ کا سرتاج اور سردار بنادے۔“ جب آپ رحمہ اللہ تعالیٰ جمیعۃ العلماء ائیک کے مفتی متفقہ طور پر منتخب ہو گئے تو تمام آپ رحمہ اللہ تعالیٰ کے رشتہ داروں میں یہی بات مشہور ہو گئی کہ یہ صرف مفتی صاحب رحمہ اللہ تعالیٰ کی والدہ ماجدہ صاحبہ کی شبینہ دُعاؤں اور آہِ سحری کا اثر ہے، کہ آپ رحمہ اللہ تعالیٰ علمائے ائیک کے مفتی مقرر ہو گئے ہیں۔ یہی ہے علمائے چھچھ کی سرداری!

آپ رحمہ اللہ تعالیٰ کی تدریسی خدمات اور فتاویٰ نویسی کی ذمہ داریاں:

حضرت مفتی رحمہ اللہ تعالیٰ کے والد ماجد حضرت مولانا فضل حق محدث رحمہ اللہ تعالیٰ کی رحلت نواح ۱۹۲۹ء میں ہوئی اور حضرت مفتی رحمہ اللہ تعالیٰ نے ان کی حیات میں ہی مسندِ درس بچھائی تھی۔ ہمارے علاقہ چھچھ میں عام طور پر علما اپنی مسجدوں میں بیٹھ کر فی سبیل اللہ طلبائے کرام کو یعنی علاقہ کے طلباء اور افغان طلباء کو درس دیا کرتے ہیں اور ذریعہ تعلیم عام طور پر پشتو زبان ہوتی ہے۔ علاقہ [چھچھ] چوں کہ مردم خیز (علم خیز) ہے، لہذا ہر عالم کی مسجد مستقل دارالعلم (یادرس گاہ) ہے اور علاقہ کی اصطلاح میں اس کو درس کہتے ہیں۔ یہ بے نظیر رسم صرف اسی علاقہ میں مروج ہے کہ علاقہ کے اکثر علما اپنا کھا کر فی سبیل اللہ مفت طلباء کو علم دین پڑھایا کرتے ہیں۔

مولانا فضل حق محدث رحمہ اللہ تعالیٰ اپنی مسجد میں طلبائے کرام کو درسِ حدیث دیا کرتے تھے تو حضرت مفتی صاحب رحمہ اللہ تعالیٰ فرطِ ادب کی وجہ سے دوسری مسجد میں جا کر پٹھان طلباء کو درس دیا کرتے تھے۔ حضرت مفتی رحمہ اللہ تعالیٰ کا اصول تھا کہ وہ کوئی چھوٹی سے چھوٹی کتاب بغیر مطالعہ کیے نہیں پڑھایا کرتے تھے۔ عام طور پر مندرجہ ذیل علوم کی کتابیں آپ رحمہ اللہ تعالیٰ کے زیرِ درس رہا کرتی تھیں: علم صرف، نحو، معانی، کلام، فقہ و اصول فقہ، فنِ تجوید، تفسیر، حدیث و اصول حدیث بغیر مطالعہ کیے آپ رحمہ اللہ تعالیٰ کوئی کتاب نہیں پڑھایا کرتے تھے۔

دورانِ مطالعہ آپ رحمہ اللہ تعالیٰ کے استغراق کی یہ کیفیت ہوتی تھی کہ بالکل اپنے گرد و پیش سے بے خبر ہو جاتے تھے، یہاں تک کہ جب آپ رحمہ اللہ تعالیٰ کتبِ بنی میں محو اور مستغرق ہوتے تھے، تو ہم لوگ اپنے اپنے مذاق کی مختلف

کھانے پینے کی روغنی اشیا بنا کر کھالیا کرتے تھے، جیسے پکوڑیاں، کباب، سمو سے وغیرہ، مگر واللہ حضرت مفتی رحمہ اللہ تعالیٰ کو قطعاً اس کی کوئی خبر بھی نہیں ہوتی تھی، حالانکہ تیل سے بنی ہوئی اشیا کے استعمال کے آپ رحمہ اللہ تعالیٰ سخت مخالف تھے، مگر یہ ہمارا بارہا کا تجربہ ہے، جس میں کسی ریب و شک کی گنجائش نہیں۔ اکثر ہم لوگ اسی انتظار اور تاک میں رہتے تھے کہ آپ رحمہ اللہ تعالیٰ مطالعہ شروع کریں تو ہم بھی تیل میں تلی ہوئی اشیا بنا کر استعمال کر سکیں، البتہ اگر آپ رحمہ اللہ تعالیٰ اس دوران میں اچانک مطالعہ ختم کر دیتے تو پھر ہمارا بھرم کھل جاتا تھا، مگر ایسا اتفاق بہت کم ہوا کرتا تھا۔

جب ۱۹۳۵ء کے بعد جمیعۃ العلماء اٹک کے قیام کے ساتھ ہی آپ رحمہ اللہ تعالیٰ مفتی منتخب ہو گئے تو تدریسی فرائض کے ساتھ فتاویٰ نویسی کی ذمہ داریاں بھی آپ رحمہ اللہ تعالیٰ کو سونپی گئیں تو آپ رحمہ اللہ تعالیٰ نے ان دوہری ذمہ داریوں سے عہدہ برآ ہونے کے لیے اپنے آپ کو نہایت سنجیدگی اور متانت کے ساتھ زیادہ مستعد اور آمادہ کر لیا تھا، اور ان دوہرے فرائض سے نمٹنے کے لیے باقاعدہ نظام الاوقات مرتب کر لیا تھا، اور اس کے موافق نہایت آسانی اور سہولت کے ساتھ آپ رحمہ اللہ تعالیٰ ان خدمات کو تازیت سرانجام دیتے رہے۔ یہاں تک کہ آپ رحمہ اللہ تعالیٰ اپنے خالق حقیقی کو [سے] جا ملے۔ رحمۃ اللہ علیہ !

اخلاق و عادات اور سیرت و کردار:

حضرت مفتی رحمہ اللہ تعالیٰ نہایت شگفتہ مزاج خوش اخلاق اور خندہ رو تھے۔ اپنے دوستوں کے ساتھ جس طرح بے تکلف تھے، اسی طرح اپنے سے چھوٹے

نوجوانوں کے ساتھ بھی نہایت بے تکلفی سے گھل مل جایا کرتے تھے۔ غرضیکہ وہ اپنی ذات میں خود انجمن تھے۔ نہایت سخی اور جوان مرد تھے، آپ کا دسترخوان بہت وسیع تھا، حتیٰ کہ فتاویٰ نویسی کے زمانہ میں مستفتی حضرات کا تانتا بندھا رہتا تھا۔ بلا تکلف سب کے خورد و نوش کا انتظام نہایت خندہ پیشانی سے کیا کرتے تھے۔ آپ رحمہ اللہ تعالیٰ نہایت خوش خوراک تھے اور اپنے دوستوں کو بھی عمدہ سے عمدہ کھانے کھلا کر روحانی فرحت اور انبساط محسوس کیا کرتے تھے۔

علماء میں سے آپ رحمہ اللہ تعالیٰ کا حلقہ احباب بہت وسیع تھا، مگر مفتی رحمہ اللہ تعالیٰ کے مراسم مولانا عبدالدیان رحمہ اللہ تعالیٰ آف داماں [۸/صفر ۱۳۹۱ھ ۱۵/اپریل ۱۹۷۱ء بروز پیر]، مولانا محمد عمر خان صاحب رحمہ اللہ تعالیٰ آف کامل پور، مولانا حبیب الرحمن صاحب رحمہ اللہ تعالیٰ ناظم ساکن ویسہ، مولانا عبدالحکیم مدظلہ [آپ کی ۱۴/فروری ۱۹۸۸ء کو رحلت ہو چکی ہے۔] آف حیدرہ اور مولانا عبدالخنان مدظلہ [آپ کی۔۔۔ ۱۹ء کو رحلت ہو چکی ہے۔] آف تاجک، سے نہایت مثالی، گہرے اور مخلصانہ تھے۔ ان حضرات کے تشریف لانے سے یا ان کے ہاں بطور مہمان تشریف لے جانے میں موصوف روحانی فرحت، حقیقی خوشی، مسرت و شادمانی محسوس کیا کرتے تھے جیسے کسی کو دولت کونین مل گئی ہو، فحوائے

اے ذوق کسی ہم دم دیرینہ کا ملنا

بہتر ہے ملاقات مسیحا و خضر سے

آپ رحمہ اللہ تعالیٰ کی دیانت اور علم و فقاہت پر

علمائے چھچھ کا اعتماد:

حضرت مفتی رحمہ اللہ تعالیٰ تقریباً ربع صدی سے بھی زیادہ مدت تک تدریسی اور فتاویٰ نویسی کے فرائض ایک ساتھ انجام دیتے رہے۔ اس قسم کے خشک علمی امور کو لگاتار طویل عرصہ تک نہایت سنجیدگی کے ساتھ خوش اسلوبی انجام دیتے رہنا بہت ہی کٹھن اور جان جوکھوں کا کام ہے۔ ایسے عالمانہ کام بغیر رسوخ فی العلم کے پایہ تکمیل تک نہیں پہنچائے جاسکتے ہیں۔

در کفِ جامِ شریعت در کفِ سندانِ عشق

ہر ہوسِ نا کے نداند جام و سنداں باختن

کیوں کہ آپ رحمہ اللہ تعالیٰ کا ہر ہر فتویٰ علمائے علاقہ کی علم و فضل کی مجالس و محافل میں ناقدانہ نگاہ سے دیکھا اور پرکھا جاتا تھا، چنانچہ علمائے چھچھ کے گلِ سرسبد حضرت شیخ الحدیث مولانا نصیر الدین غورغشتوی رحمہ اللہ تعالیٰ فرمایا کرتے تھے کہ ”ہمارے مفتی پورے راوی ہیں۔“

حضرت مفتی رحمہ اللہ تعالیٰ کے انتقال کے بعد حضرت شیخ الحدیث رحمہ اللہ تعالیٰ نے بارہا متعدد علما کے سامنے یہ اعتراف کر کے مفتی رحمہ اللہ تعالیٰ کو خراجِ عقیدت پیش کیا کہ ”مفتی مرحوم کے علم و فضل اور دیانت پر مجھے اتنا بھروسہ اور اعتماد تھا کہ اُن کے لکھے ہوئے فتویٰ پر میں آنکھیں بند کر کے دستخط کر دیا کرتا تھا، مگر ان کے بعد اب میرے لیے ایسا کرنا ممکن نہیں ہے۔“

در حقیقت جس طرح مفتی رحمہ اللہ تعالیٰ کو حضرت شیخ الحدیث رحمہ

اللہ تعالیٰ سے عقیدت تھی، اسی طرح شیخ الحدیث رحمہ اللہ تعالیٰ کو بھی مفتی رحمہ اللہ تعالیٰ سے قلبی تعلق اور خصوصی لگاؤ تھا، اس کی تائید میں صرف ایک واقعہ کی طرف اشارہ کر دینا کافی ہوگا! وہو هذا؛ کہ حضرت شیخ الحدیث غور غشتوی رحمہ اللہ تعالیٰ نے جب مشکوٰۃ المصابیح پر اپنا بے نظیر حاشیہ شائع کیا تو موصوف رحمہ اللہ تعالیٰ نے پورے علاقہ کے علما میں سے صرف حضرت مفتی رحمہ اللہ تعالیٰ کو بطور عطیہ کے ایک نسخہ مرحمت فرمایا تھا۔

ع ایں سعادت بزورِ بازو نیست! رحمہما اللہ تعالیٰ

مولانا حبیب الرحمن ناظم رحمہ اللہ تعالیٰ نے متعدد بار مجھے فرمایا کہ ”مفتی رحمہ اللہ تعالیٰ کی وفات کے بعد ہماری علمی مجالس پر مُردنی چھا گئی ہے۔ حقیقت یہ ہے کہ مفتی مرحوم کے بعد ہمارے دل مُر جھا گئے ہیں۔ زندگی بے کیف ہو گئی ہے۔“ مولانا عبدالحنا رحمہ اللہ تعالیٰ آف تا جگ اور مولانا عبدالحکیم رحمہ اللہ تعالیٰ ساکن حیدرا بھی اس قسم کے اپنے تاثرات کا بار بار اظہار کر چکے ہیں کہ ”مفتی صاحب رحمہ اللہ تعالیٰ کے بعد ہماری علمی اور ادبی صحبتیں بے کیف ہو گئی ہیں۔ بلکہ مفتی رحمہ اللہ تعالیٰ کے زمانہ کی علمی صحبتوں کی جب یاد ستاتی ہے تو آنسو نکل آتے ہیں۔ ولنعلم ما قیل!۔“

تمتع من شمیم حل نجد

فما بعد العشیۃ من عرار

حضرت مفتی رحمہ اللہ تعالیٰ کے پاس صرف ضلع اٹک کے استفتا ہی

نہیں آتے تھے، بل کہ صوبہ سرحد [موجودہ، خیبر پختون خواہ] کے اضلاع ہزارہ، پشاور، کوہاٹ اور سرحد پار کے استفتا بھی آیا کرتے تھے۔ ایک دفعہ کوہاٹ کے ایک بہت

بڑے عالم دین نے مفتی رحمہ اللہ تعالیٰ کو ایک ساتھ دس پندرہ بہت پیچیدہ علمی مسائل فارسی میں لکھ کر ارسال کیے تھے۔ چنانچہ انہوں نے ان تمام نادر مسائل کے جوابات فارسی میں نہایت مدلل و مبرہن کر کے تحریر فرمادیئے تھے۔ (ان سب فتاویٰ کا اردو میں ترجمہ کر کے راقم السطور نے مجلہ ”تعلیم القرآن“ [راول پنڈی] کے کسی گذشتہ شمارے میں شائع کر [کروا] دیا تھا، لہذا ”تعلیم القرآن“ کے صفحات میں ان مسائل کو ملاحظہ کیا جاسکتا ہے۔)

ایک علمی سانحہ اور دینی المیہ:

کسی اردو کے مشہور ادیب نے ایک مضمون تحریر کیا تھا، جس کا عنوان ہے ”مجھے میرے دوستوں سے بچاؤ“ اگر مفتی رحمہ اللہ تعالیٰ زندہ ہوتے تو اپنے بعض بدسگال دوستوں کی چیرہ دستیوں سے بھی اسی قسم کی فریاد کرتے کہ ”مجھے بھی میرے خود غرض دوستوں سے بچاؤ۔“ موصوف رحمہ اللہ تعالیٰ کی فتاویٰ نویسی کے ابتدائی دو سالوں کا کوئی ریکارڈ موجود ہی نہیں، کیوں کہ جمیعت [العلماء] کے دفتر کی طرف سے اس کا کوئی انتظام نہیں کیا گیا تھا اور نہ ہی آپ رحمہ اللہ تعالیٰ کے پاس کوئی منشی یا نائب تھا، مگر بعد میں جمیعت کے ناظم اعلیٰ مولانا حبیب الرحمن رحمہ اللہ تعالیٰ ساکن ویسہ نے اس ضرورت کو محسوس کیا، چنانچہ ناظم صاحب رحمہ اللہ تعالیٰ کے زیر انتظام ہر ہر فتویٰ کی نقل کر کے رجسٹر میں جمع ہونے لگی اور اس طرح چند برسوں میں فتاویٰ کا ایک بڑا ذخیرہ جمع ہو گیا، جن کی تعداد ہزاروں تک پہنچ گئی تھی۔ مفتی رحمہ اللہ تعالیٰ کی رحلت کے بعد جب ناظم مرحوم (جو اس وقت بقید حیات تھے۔) سے ان فتاویٰ کی ترتیب و

تہذیب کے بارہ میں گفتگو کی گئی تو ناظم رحمہ اللہ تعالیٰ نے فرمایا کہ ”وہ فتاوؤں کا مجموعہ فلاں مولوی صاحب مجھ سے مطالعہ کے لیے مانگ کر لے گئے ہیں، اُن سے جا کر کہو کہ وہ فتاوے واپس کر دے“، مگر اُن مولوی صاحب سے جب ان کی واپسی کے لیے کہا گیا تو وہ سستی شہرت کے بھوکے مولوی صاحب یک قلم منکر ہو گئے اور کہنے لگے کہ میں نے تو کبھی بھی ناظم صاحب رحمہ اللہ تعالیٰ سے فتوؤں کا مجموعہ نہیں مانگا تھا۔ اس کے بعد حضرت ناظم صاحب رحمہ اللہ تعالیٰ نے بھی ان کے حصول کے لیے بہت جستجو اور تنگ و دو کی، مگر بے سود۔ زمیں جُبد نہ جُبد گل محمد! والا مضمون تھا، بہر حال اس حادثہ فاجعہ پر جتنا بھی افسوس کیا جائے کم ہے۔

تصنیف و تالیف:

حضرت مفتی رحمہ اللہ تعالیٰ کو اپنی بے شمار معیشتی و معاشرتی اور علمی یعنی تدریسی و فتاویٰ نویسی جیسی اہم مصروفیات کی وجہ سے تصنیف و تالیف کی بہت کم فرصت ملی تھی۔ اس پر مجموعہ فتاویٰ کی گم شدگی مستزاد تھی، تاہم مدوح نے اپنی زندگی کے آخری ایام میں ”عقائد اسلام“ کے نام سے ایک رسالہ تالیف کیا تھا، جس کی تسوید و تبیض سے اپنی زندگی کے آخری دن میں ہی فراغت حاصل کی تھی۔ اس کے علاوہ آپ کے بچے کچھ چند فتاوؤں سے سے ایک کتابچہ ”چہل مسائل“ کے نام سے بھی مرتب ہو چکا ہے۔ حقیقت یہ ہے کہ موصوف رحمہ اللہ تعالیٰ کے فتاوؤں میں بہت تنوع تھا۔ یہاں تک کہ تصوف و سلوک کے متعلق بھی استفتا آپ کے پاس آتے رہتے تھے۔ مجھے یاد ہے کہ اسی نوع کا ایک فتویٰ آپ رحمہ اللہ تعالیٰ کے پاس ضلع

جھنگ سے وحدۃ الوجود کے بارے میں موصول ہوا تھا، جس کے جواب میں موصوف نے مثنوی کے اس شعر سے بھی استدلال کیا تھا۔

زندہ معشوق اُست و عاشق مردہ

جملہ معشوق اُست و عاشق پردہ

اسی طرح ایک فتویٰ چنیوٹ، جھنگ سے شیخ القرآن [مولانا] غلام اللہ خان مدظلہ [آپ کی ۲۶ مئی ۱۹۸۰ء کو رحلت ہو چکی ہے۔] کے واسطے سے حیاۃ النبی کے موضوع پر بھی موصول ہوا تھا (یہ اُس زمانہ کی بات ہے کہ جب دارالعلوم تعلیم القرآن میں شعبہ استفتا کا اجرا نہیں ہوا تھا، اور نہ ہی اس مسئلہ نے نزاع کی شکل اختیار کی تھی۔) جس کا جواب بھی موصوف نے قرآن و حدیث کی روشنی میں نہایت مبرہن کر کے لکھا تھا، مگر افسوس کہ یہ فتوے بھی دست بُرِ زمانہ سے محفوظ نہ رہ سکے۔ بسیار جستجو کے باوجود نہ یہ فتوے مل سکے اور نہ ہی ان کے مستفتیوں کا نام و پتہ دستیاب ہو سکا۔ فحوائے

ما کل یتمنی المرء یدرکہ

تجرى الرياح بما لا تشتهي السفن

مفتی صاحب رحمہ اللہ تعالیٰ اور شعر و شاعری:

دراصل شعر و شاعری کو علمائے نہ کبھی درخورِ اعتنا سمجھا تھا اور نہ ہی اس صنف کو قابلِ فخر تصور کیا، ورنہ ہر ایک عالم اپنے اپنے دور کا لبید و نابغہ، حافظ و انوری اور غالب و اقبال ہوتا۔ چنانچہ اسی حقیقت کی طرف حضرت امام شافعی رحمہ اللہ تعالیٰ نے اپنے اس شعر میں اشارہ کیا ہے۔

ولو لا الشعر بالعلماء يزرى

لكنك اليوم اشعر من لبید

حضرت مفتی رحمہ اللہ تعالیٰ نے بلا وجہ کبھی شعر و شاعری میں دلچسپی نہیں لی، مگر بوقتِ ضرورت مذہبی اس شعر و ادب کی وادی میں بھی قدم رکھنے سے گریز نہیں فرمایا، بل کہ نہایت جرأت و تہوّر کے ساتھ اعدائے دین کو ترکی بترکی اینٹ کا جواب پتھر سے دیا کرتے تھے۔

اس میدان میں ممدوح رحمہ اللہ تعالیٰ عربی، فارسی اور اردو میں نہایت بے تکلفی سے طبع آزمائی کر کے اچھے خاصے اشعار کہہ لیتے تھے۔ غالباً ۱۹۳۷ء میں جب کہ خاکسار تحریک اپنے نقطہٴ عروج پر تھی، انہی ایام میں ایبٹ آباد کے کسی مغرب زدہ وکیل نے علامہ عنایت اللہ مشرقی مرحوم کی مدح میں ایک نظم لکھی، جس میں اُس بے باک شخص نے علمائے کرام پر بھی سخت چوٹیں کی تھیں، بلکہ علمائے دین کے خلاف بہت دریدہ دہنی کا مظاہرہ کیا تھا، جس کو دیکھ کر حضرت مفتی رحمہ اللہ تعالیٰ حمیتِ دینی کی وجہ سے تلملا اُٹھے اور اُسی وقت اس ہجو کا جواب اُسی زمین اور ردیف و قافیہ میں لکھ کر چھپوادیاتھا۔ نمونہ کے طور پر اس نظم کے چند اشعار ملاحظہ کیجئے۔ وہو ہذا۔

اے غلامِ مغربی اے رہنمائے مفسداں

تیری تعلیم ہے ضلالت مولوی میں یہ کہاں

سوئے چاہ سچین کے ہے اے غلامِ مسکن تیرا

سوئے اس کے مولوی کا خود نہیں پہنچا گماں

توڑتا ہے تُو تعلق عابد و معبود کا

تیری اس تعلیم سے ہے الامان والا مان

ہجوگو نے کہا تھا۔

اس کے معلومات ہیں منیہ، قدوری تک فقط

تو شناورِ علم کے ذخار دریا میں رواں

مفتی رحمہ اللہ تعالیٰ نے اس کے جواب میں فرمایا۔

ترے معلومات ہیں پوٹھی انا جیلوں تنک

مولوی کا علم ہے تفسیر، حدیث اے بدگماں

بہادر ہے چالاک تو اور با وفا ہے مولوی

آج اگر تم کو نہ ہوکل ہے شکست اے بدگماں

ہے تری مد نظر بس خوار کرناں مومنناں

نہ کہ جو لکھا ہے اس مکار* کاذب نے بیاں

ناظم اس رو کا ہے بس سہی مصطفیٰ

ہم سہی یار ثانی با وفا و بے ریا

[*مداح]

بخوفِ طوالت صرف چند اشعار پر اکتفا کیا جاتا ہے۔ مندرجہ بالا

اشعار میں سے شعر نمبر ۵ بالکل الہامی معلوم ہوتا ہے۔، خاکسار تحریک کا نام و نشان نہیں

مِلتا اور مولوی اس گئے گزرے دور میں بھی اس دھرتی پر دندنا رہا ہے۔

۱۹۳۸ء سے قبل جب کہ علامہ اقبال زندہ تھے۔ کسی فتنہ پرداز شخص

نے حضرت حسین احمد مدنی رحمہ اللہ تعالیٰ کی طرف چند بے سرو پا اور غلط سلسلہ باتیں

منسوب کر کے موصوف رحمہ اللہ تعالیٰ کے خلاف علامہ اقبال کو اُکسایا تو علامہ اقبال نے بھی اس مفسد کی باتوں میں آکر (قرآنی حکم: ان جاء کم فاسق نبأ کی طرف [سے] صرف نظر کرتے ہوئے۔) مشتعل ہو کر حضرت مدنی رحمہ اللہ تعالیٰ کے خلاف فارسی میں ہجو کہہ دی، جس کا پہلا مصرعہ ہے: عجم ہنوز نداندر موزِ دیں ورنہ! جس کو پڑھ کر حضرت مفتی رحمہ اللہ تعالیٰ سخت بے چین ہو گئے اور آپ رحمہ اللہ تعالیٰ کی مذہبی حمیت اور علمائے دیوبند کے ساتھ والہانہ عقیدت نے خاموش نہیں بیٹھنے دیا، چنانچہ اسی وقت فی الفور اسی بحر اور ردیف و قافیہ میں فارسی کے چار اشعار نظم کر دیئے۔ ڈاکٹر اقبال نے تین شعر کہے تھے، موصوف رحمہ اللہ تعالیٰ نے بھی تین ہی اشعار میں ان کی تردید کی، البتہ چوتھے شعر میں موصوف رحمہ اللہ تعالیٰ نے اپنا نام نظم کیا ہے، جس کی وجہ سے جوابی اشعار کی تعداد چار ہو گئی ہے۔ چوں کہ مفتی رحمہ اللہ تعالیٰ نے اپنا کوئی تخلص نہیں رکھا تھا، اس لیے مقطع میں اپنا نام نظم کر دیا کرتے تھے۔ وہو هذا۔

حسین احمد چہ عجب داند ز معنی ملت
گر او نداند ز انکار ایں چہ بو لھی است
سرود بر سر مجلس کہ او نمے داند
مُصر بودن بر ایں چہ کمال بے ادبی است
بمصطفیٰ برساں کہ حسین عاشق تست
وگر بہ او نرساند تمام بے قدری است
نوشت ایں را محمد کہ جزا خیر عمر است

ز غلط فہمی اقبال ایں چہ بوالعجبی است

علاقہ کے بعض وہ علما جن کا شیوہ پیر فروشی تھا، وہ حضرت مدنی رحمہ اللہ تعالیٰ کے اپنی اپنی دانست میں خلیفہ اور جانشین ہونے کے بھی مدعی تھے، مگر کسی کی رگ حمیت نہیں پھڑکی کہ اقبال کے ان اشعار کا جواب دیتے، مگر حضرت مفتی رحمہ اللہ تعالیٰ نے باوجود اس کے کہ علمائے دیوبند کے شاگرد اور مرید نہیں تھے، مگر علمائے دیوبند سے فرط عقیدت کا یہ عالم تھا کہ ان کی شان میں کسی معمولی گستاخی کو بھی برداشت نہیں کر سکتے تھے۔ یہی وجہ تھی کہ آپ سر اقبال کی ججوں کا جواب دینے پر مجبور ہو گئے تھے۔

ایک زمانہ میں جب کہ حضرت مفتی رحمہ اللہ تعالیٰ کے یارِ غار، حبیبِ لیب، محرم راز مولانا عبدالدیان رحمہ اللہ تعالیٰ بنگال میں مقیم تھے تو ان دنوں ان ہر دو یکتائے روزگار اعلام کی مراسلت و مکاتبت عربی نظم و نثر میں ہوا کرتی تھی، یعنی کبھی خطاب اور رد الخطاب (خط اور خط کا جواب) منظوم ہوا کرتے تھے اور کبھی منثور! چنانچہ انہی ایام میں جب مفتی رحمہ اللہ تعالیٰ نے حضرت مولانا موصوف رحمہ اللہ تعالیٰ کو خط لکھا، غالباً وہ خط منظوم تھا، جس میں حضرت مفتی رحمہ اللہ تعالیٰ نے خط کے اختتام پر مولانا کے بڑے خلف الرشید کو جس شعر میں سلام لکھا تھا وہ شعر یہ ہے ۔

ایضاً علیٰ ظہور ہو کحل عین نور

ما زال فی سرور فی العلم والکمال

چنانچہ مولانا دامانوی مرحوم نے بھی اسی انداز و اسلوب کے ساتھ عربی اشعار میں جواب دیا تھا، جس کے اشعار اس وقت میرے حافظہ میں محفوظ نہیں۔
[یہ اشعار مولانا دامانوی کے فرزند ارجمند شیخ الحدیث مولانا ظہور الحق مدظلہ کے حافظہ

میں محفوظ تھے، جو انہوں نے اس طرح تحریر کر کے دیئے ہیں۔

كيف يحيى 'مالا' لى امام المولى

احسن الناس علوماً بعلوم العربى

ثم السلام على عثمان، حبيب و نعمان

زين الله جميعاً بفيوضات نبى العربى]

غور کیجئے کیسے کیسے با کمال اہل علم تھے اور کیسے کیسے بے مثال بالغ

نظر عالم تھے، مگر سب موت کی آغوش میں جا چکے ہیں۔

مقدور ہو تو خاک سے پوچھوں کہ اے لئیم

تُو نے وہ گنجھائے گراں مایہ کیا کیے

فتوؤں کا نمونہ:

ذیل کا استفتا حضرت شیخ القرآن مولانا غلام اللہ خان صاحب مدظلہ

(م: ۱۹۸۰ء) نے اور اُن کے چند رشتہ داروں نے ارسال کیا تھا، جس کا جواب اس

فقیہہ النفس مفتی رحمہ اللہ تعالیٰ نے شرح و بسط کے ساتھ نہایت تحقیق و تدقیق سے

سپرِ قلم کیا۔ وہ یہ ہے: استفتا! کیا فرماتے ہیں علمائے دین و مفتیان شرح متین دریں

صورت کہ ایک امام مسجد ہیں۔ وقف زمین برائے قبرستان میں ایک کنواں لگوایا ہے،

وہ زمین صرف قبروں کے لیے مالکانِ دہ نے وقف کی تھی اور نیز ایک مالک عبد الغنی

صاحب نے (بھی) اپنی زمین برائے قبرستان وقف کی تھی، تو اس امام نے اندرون

کاغذات مال میں (خفیہ طور پر) اپنے نام پر کردی، اور نیز تمام مالکانِ دہ [دیہہ] کی

زمین جو بظاہر تو قبرستان کے لیے وقف کر دی گئی تھی، لیکن اندرون کاغذات مال میں اس کو بھی اس امام نے اپنے نام پر لگوا دیا ہے۔ ایسے امام کے متعلق شرعی حکم کیا ہے۔ بینوا تو جروا ۱۰ (پھر اس کے نیچے مولانا غلام اللہ خان صاحب رحمہ اللہ تعالیٰ اور ان کے دس بارہ رشتہ داروں کے دستخط ثبت ہیں۔)

الجواب بعون اللہ تعالیٰ:

بر تقدیر صدق مستفتی، مفتی بہ قول پر شے موقوفہ واقف کی ملک سے نکل کر اللہ تعالیٰ جلّ جلالہ کے ملک میں داخل ہو جاتی ہے، لیکن واقف نے جو شرائط شرعی وقف کے وقت مقرر کی ہوں ان کی رعایت شرعاً واجب اور لازم ہے۔ بمنزلہ نص شارع کے فقہا کرام نے ان شرائط کو قرار دیا ہے۔ حتیٰ کہ اگر قاضی نے قضا خلاف شرائط واقف کے کی تو اس کی قضا بھی شرعاً نافذ نہیں ہے۔ علامہ ابن عابدین شامی نے رد مختار جلد ثالث باب وقف میں ارشاد فرمایا ہے: و ذکر البحر ایضاً عقب ذالک عن السبکی ان القضاء ینتقض عند الحنفیۃ اذا کان حکماً لا دلیل علیہ ۱۰ وما خالف شرط الواقف فهو مخالف للنص وهو حکم لا دلیل علیہ سواء کان نصّ فی الوقف نصاً و ظاهراً و هذا موافق لقول مشائخنا کثیر ہم شرط الواقف کنص الشارع فیجب اتباعه كما صرح به فی المجمع للمصنّف ۱۰ ص: ۴۹۷ شامی جلد ثالث! نیز وقف میں غیر متولی کا تصرف کرنا تصرف غاصبانہ ہے۔ مفتی بہ قول پر اگر موقوف میں کچھ نقصان ہوا تو وہ اس کا ضامن ہے۔ فی الہندیۃ، جلد ثانی وقف صحیح بعینہ ولہ قیم فمات القیم فاجتمع اہل المسجد وجعلوا رجلاً متولياً بغير امر القاضي مقام هذا المتولی بعمارة المسجد من

غلات وقف المسجد اختلف المشائخ في هذا التولية والاصح لا تصح ويكون نصب القيم الى القاضي ولا يكون هذا المتولى ضامناً لما انفق في العمارت من غلات وقف ان كان هذا المتولى آجر الوقف و اخذ الغلة وانفق لانه اذا لم تصح التولية يصير غاصباً والغاصب اذا آجر الغصب كان الا جر له كذا في الفتاوى قاضى خان ؛ وانت تعلم ان لمفتى به تضمين غاصب الاوقاف كذا في فتح القدير O عالمگیری، جلد دوم، ص: ۴۰۹ الى ۴۱۰، پس امام مذکور جب نہ واقفین میں سے ہے اور نہ ہی متولی ہیں، تو اس کا تصرف کرنا زمین موقوفہ فی مقبرہ خلاف حکم اللہ عز وجل و رسول اللہ ﷺ کے ہے اور تصرف غاصبانہ ہے، جس کا ازالہ کرنا شرعاً و قانوناً واجب ہے، جیسا کہ عبارت مذکورہ بالا سے ظاہر و ہویا ہے۔ پس حکومت وقت پر بھی واجب ہے کہ جو کنواں زمین موقوفہ فی المقبرہ میں امام مذکور نے خلاف شرع واقفین اور خلاف حکم شارع لگوا یا ہے، اس کے ازالہ و اکھیڑنے کا حکم صادر فرمادے تاکہ پھر کوئی شخص ایسی ناجائز جرأت نہ کرے اور نہ کوئی وقف شرعی میں خیانت کرنے کی جرأت کرے، باقی سوال دوم و سوم کا جواب تو ظاہر ہے کہ یہ دین میں غدر اور دھوکہ ہے۔ غدر اور دھوکہ شرعاً ناجائز و حرام ہے۔ اس سے انسان فاسق فاجر ہو جاتا ہے، جو قابل اقتداء کامل و امامت کا نہیں رہتا ہے۔ فقط واللہ اعلم بالصواب! مہر دارالافتاء،

حررہ عبدہ محمد عمر مفتی جمیعۃ العلما ضلع انک ساکن شمس آباد، ۱۰-۷-۱۹۵۵ء

اس فتوے پر تقریباً راول پنڈی، ہزارہ اور چھچھ کے پچیس علمائے کرام کے دستخط ثبت ہیں، جن میں سے سر فہرست حضرت شیخ الحدیث مولانا نصیر الدین غور غشتوی رحمہ اللہ تعالیٰ اور مولانا عبدالحنان رحمہ اللہ تعالیٰ، سابق شیخ

الحديث دارالعلوم تعليم القرآن کے نام ہیں۔

یہ فتویٰ جس تحقیق و تدقیق سے مرتب کیا گیا ہے اور اس کے لکھنے میں جس دماغ سوزی اور عرق ریزی سے کام لیا گیا، اس کا اندازہ اہل علم کے سوا اور کوئی نہیں کر سکتا۔ میں نے صرف علمائے کرام و فقہائے عظام کی ضیافت طبع کے لیے بطور نمونہ از خروارے اس کو یہاں نقل کر دیا ہے۔ میں اپنے قاری سے اس سمع خراشی اور دراز نفسی کی معافی چاہتا ہوں۔

شب و روز کے معمولات یا نظام الاوقات:

حضرت مفتی رحمہ اللہ تعالیٰ کے شب و روز کے معمولات نہایت متوازن اور نہایت باقاعدگی سے مرتب تھے، جن میں بغیر کسی معقول عذر کے کبھی تخلف یا ناغہ نہیں ہوتا تھا۔ نماز فجر کے بعد درس قرآن ہوا کرتا تھا، جس میں طلبہ اور اہل محلہ سب شریک ہوا کرتے تھے۔ اس کے بعد ناشتہ تناول فرمایا کرتے تھے، پھر تقریباً نو بجے کے قریب بیرونی طلبائے کرام کو مختلف علوم و فنون کی تعلیم دیا کرتے تھے۔ یہ سلسلہ بارہ ایک بجے تک جاری رہتا تھا۔ دوپہر کو قیلولہ کیا کرتے۔ صلوٰۃ ظہر کے بعد دو تین اسباق پڑھا کر عصر تک فتاویٰ نویسی کی خدمات انجام دیتے تھے۔ عصر کے بعد مختلف چھوٹے موٹے خانگی امور میں مشغول رہتے تھے اور اکثر اپنی چاہی زمین پر جا کر اس کی نگہداشت کرتے اور کاشت کاروں کو مناسب ہدایات دینے کے بعد واپس آ کر شام کی نماز اپنی مسجد میں ادا کرتے تھے۔ مغرب کے بعد عشا کی نماز تک فتاوؤں کی ترتیب دینے اور کتب بینی میں مصروف رہتے تھے۔ عشا کے بعد گیارہ،

بارہ بجے تک درسی کتب کے مطالعہ میں مجبور رہتے۔ ولنعلم ما قیل۔

إِنَّ فُقَيْهًا وَاحِدًا مَتَوَرَّعًا

أَشَدَّ عَلَى الشَّيْطَانِ مِنَ الْفِ عَابِدٍ

سحر خیزی یعنی تہجد پڑھنے کی عادت بھی تھی، مگر غیر شعوری طور پر کبھی کبھی اس میں ناغہ بھی ہو جایا کرتا تھا۔

نادورہ: اس سلسلہ میں ایک واقعہ کا ذکر دلچسپی سے خالی نہیں ہوگا، جس سے ثابت ہوتا ہے کہ موصوف رحمہ اللہ تعالیٰ کو دینی علوم میں کتنا لگاؤ اور شغف تھا۔ فقہ و فرائض کی راویات [رواۃ] اور جزئیات میں کتنی مہارت اور مزاوت تھی۔ رفہ عامہ کے کاموں میں [سے] کتنی محبت اور خلق خدا کی بہبود کا آپ رحمہ اللہ تعالیٰ کے دل میں کتنا بے پناہ جذبہ تھا۔ وہ یہ کہ ایک بار آپ رحمہ اللہ تعالیٰ کے پاس علم فرائض کا ایک بہت ہی پیچیدہ مسئلہ آیا، جس کا تعلق ہمارے گاؤں کے ایک حاجی صاحب مرحوم کی میراث سے تھا، جس میں عول یا مناسخہ کا قاعدہ جاری ہوتا تھا۔ ورثہ بھی متعدد تھے اور اکثریت اثاث پر مشتمل تھے۔ عام طور پر مدوح ایسے مشکل مسائل میں احتیاطاً علاقہ کے جید علما (مثلاً شیخ الحدیث غور غشتوی رحمہ اللہ تعالیٰ، مولانا دامانوی رحمہ اللہ تعالیٰ، مولانا عبدالحکیم آف حیدر امدظلہ یا مولانا عبدالحمنان آف تاجک مدظلہ) سے مشورہ اور تبادلہ خیالات کر لیا کرتے تھے، مگر ان ایام میں کچھ ایسے عوارض یا موارد پیش آگئے تھے کہ آپ رحمہ اللہ تعالیٰ علمائے کرام سے تبادلہ خیال اور مشورہ نہ کر سکے۔ سردیوں کی طویل راتیں تھیں، ایک رات مسئلے کے متعلق سوچتے سوچتے اور میت کے درثناء کے حصے بخرے بناتے بناتے موصوف رحمہ اللہ تعالیٰ لحاف اوڑھ کر لیٹ گئے

اور سحری کے وقت اٹھ کر اسی وضو سے آپ رحمہ اللہ تعالیٰ نے تہجد اور صبح کی نماز پڑھ لی۔ جب ہماری والدہ صاحبہ نے آپ کو یاد دہانی کرائی کہ آپ نے صبح کی نماز کے لیے وضو کیوں نہیں کیا تو مُسکرا کر فرمایا کہ آج ساری رات میں فلاں حاجی مرحوم کی پوتیوں اور دیگر وارثوں کے حصص متعین کرتا رہا اور اسی ادھیڑ بن میں پوری رات گزر گئی، ایک لمحہ بھی میں نے نیند نہیں کی، جس کی وجہ سے میرا عشا کا وضو باقی تھا، لہذا اُسی وضو سے میں نے تہجد اور صبح کی نماز پڑھ لی ہے اور فرمایا کہ سحری کے وقت وہ لا ینحل مسئلہ اللہ کے فضل و کرم سے حل ہو گیا۔ اس کے بعد میں [نے] تشکر و امتنان کے نوافل بھی پڑھے اور نماز بھی ادا کی۔ یہ تھی اس فقیہہ النفس انسان کی لیلائے علم و فضل کے ساتھ عشق و محبت کی ایک ادنیٰ مثال، ذلک فضل اللہ یؤتہ من یشاء! الآیۃ ۵ مجھے اجازت دیجئے کہ ایک بار پھر میں جریر کا وہ شعر سپردِ قلم کر دوں۔

اولئک آبائی فجئنی بمثلہم

اذا جمعنا یا جریر المجمع

اصلاحی کارنامے:

زمانے کے گزرنے کے ساتھ ساتھ جس طرح زندگی کی قدریں بدلتی رہتی ہیں، اسی طرح معاصی [و] مآثم کی اقدار بھی تبدیل ہوتی رہتی ہیں۔ آج کل زمانہ کی ترقی کے ساتھ فسق و فجور اور فحاشی و معاصی بھی ارتقائی مدارج طے کر رہے ہیں، بل کہ زمانہ کے تغیر کے ساتھ گناہ و معاصی میں بھی قسم قسم کا تنوع اور ترمود ہوتا رہتا ہے، مگر آج سے پچیس، تیس برس پیشتر ہمارے علاقہ کے دیہاتوں میں منکوحہ عورتوں کے اغوا

کی وارداتوں کی بہت کثرت تھی، بل کہ اس جرم کا ارتکاب ایک طرح فیشن کی شکل اختیار کر چکا تھا، چنانچہ درجنوں واقعات ایسے جرائم کے پیش آئے، مگر ہر ہر موقع پر مغویوں کے خلاف حضرت مفتی رحمہ اللہ تعالیٰ نہایت استقلال و پامردی کے ساتھ صف آرا ہو جاتے تھے۔ ہمارے گاؤں میں ہماری چند پشتوں سے یہ دستور چلا آ رہا ہے کہ پورے قصبہ کے جس محلہ میں موت واقع ہو جاتی تو نماز جنازہ ہمارے خانوادہ کے علما ہی پڑھایا کرتے ہیں۔ اسی قاعدہ اور دستور کے موافق پورے گاؤں کے جنازے حضرت مفتی رحمہ اللہ تعالیٰ پڑھایا کرتے تھے، اگر کسی محلہ میں اغوا کا حادثہ پیش آ جاتا اور جب اسی محلہ میں کوئی جنازہ بھی پیش آ جاتا تو حضرت مفتی رحمہ اللہ تعالیٰ اہل محلہ کو کہلا بھیجتے کہ اگر کوئی مغوی جنازہ میں شامل ہو تو پھر میں جنازہ نہیں پڑھاؤں گا۔ چنانچہ اہل محلہ مغوی کے ساتھ مکمل بائیکاٹ کر دیتے تھے، بل کہ موصوف رحمہ اللہ تعالیٰ کی تحریک سے پورے گاؤں کے لوگ مغوی کے خلاف متحد ہو کر سوشل بائیکاٹ کر کے مغوی کا ناطقہ بند کر دیتے تھے، جتنے کہ پورے گاؤں کے لوگ مغویوں سے علیک سلیک، لین دین اور نشست و برخاست بند کر دیتے تھے، بل کہ موت و مرگ، غمی، شادی کا بھی مقاطعہ کر دیتے تھے، جس کا نتیجہ یہ ہوتا تھا کہ چند ہفتوں کے اندر نہیں، بل کہ چند دنوں میں مغوی تائب ہو کر ٹھیک ٹھاک ہو جاتے تھے۔ اس قسم کے بیسیوں واقعات ہماری آنکھوں نے دیکھے ہیں اور اب تک ان واقعات کے درجنوں عینی شاہد موجود ہیں۔

بعض واقعات ایسے بھی پیش آئے کہ بعض مغویوں نے حضرت مفتی رحمہ اللہ تعالیٰ پر انگریزوں کی کچھریوں میں مقدمات بھی دائر کر دیئے تھے، مگر آپ رحمہ اللہ تعالیٰ ان کی ان ابلہ فریبیوں، دھمکیوں سے گھبرانے والے نہیں تھے، بل کہ

موصوف رحمہ اللہ تعالیٰ نے بھی سینہ سپر ہو کر دیوانی اور فوجداری ہر قسم کے مقدمات لڑے، حتیٰ کہ ہائیکورٹ تک نوبت پہنچی۔ ان مقدمات کے دوران پیشگی [پیشی] کے دن تمام چھچھ کے علماء، حضرت مفتی رحمہ اللہ تعالیٰ کی تائید و حمایت میں کچہری میں حاضر ہوا کرتے تھے، حتیٰ کہ حضرت شیخ الحدیث غور غشتوی رحمہ اللہ تعالیٰ بھی باوجود ضعف و پیرانہ سالی کے ہر تاریخ پر حاضر ہوا کرتے تھے، یہاں تک کہ اس جم غفیر کو دیکھ کر اکثر مجسٹریٹ گھبرا کر نہایت حیرت و استعجاب سے پوچھتے تھے معلوم اس مقدمہ کی پیشگی کے دن اتنا ہجوم کیوں ہوتا ہے؟ بہر کیف خلاصہ یہ کہ ڈسٹرکٹ عدالت میں بھی مغوی مقدمہ ہار گئے اور ہائیکورٹ میں بھی مغوی نے نہایت ذلت آمیز ہزیمت اٹھائی۔ بہر حال حضرت مفتی رحمہ اللہ تعالیٰ نے ہر قسم کے فساد و فجار کا نہایت جرأت سے مردانہ وار مقابلہ کیا اور کسی قسم کے جبر اور بزدلی کا ثبوت نہیں دیا۔ بھوائے

آئینِ جواں مرداں حق گوئی و بیباکی

اللہ کے شیروں کو آتی نہیں رو باہی

آپ رحمہ اللہ تعالیٰ کے اصلاحی کارناموں کی داستان بہت ہی

طویل ہے۔ بخوفِ طوالت اکثر واقعات کو ہم نظر انداز کرتے ہیں کہ ع

سفینہ چاہئے اس بحرِ بے کراں کے لیے

صوفیانہ اور سیاسی مسلک:

اگر دین اور سیاست ایک ہیں تو اس حقیقت کے پیش نظر ہم یہ کہنے

میں بالکل حق بجانب ہوں گے کہ حضرت مفتی رحمہ اللہ تعالیٰ نے سیاست میں حصہ لیا

ہے اور آپ رحمہ اللہ تعالیٰ سیاست دان تھے، لیکن اگر سیاست اور دین دو متضاد چیزیں ہیں، جیسا کہ عصر حاضر کی ابلیسی سیاست بٹھوائے ع جدا ہوں دیں سیاست سے تو رہ جاتی ہے چنگیزی! تو ایسی سیاست سے یقینی طور پر آپ نابلد اور بے بہرہ تھے۔ چناں چہ حضرت مفتی رحمہ اللہ تعالیٰ نے بھی اسی نظریہ کے مد نظر (کہ دین و سیاست جدا نہیں) ۱۹۵۳ء میں تحریک ختم نبوت میں نہایت شوق و ذوق، جرأت و پامردی کے ساتھ شمولیت کی۔ حتیٰ کہ آپ رحمہ اللہ تعالیٰ نے سول نافرمانی یا ایچی ٹیشن کے موقع پر برضا و رغبت اپنے آپ کو گرفتاری کے لیے پیش کر دیا تھا۔ جب تک گرفتار نہیں ہوئے تھے، اُس وقت تک آپ رحمہ اللہ تعالیٰ چوبیس گھنٹے گرفتار کرنے والی پولیس پارٹی کا شدید بے چینی سے انتظار کرتے رہے، یہاں تک [کہ] اگر کبھی کہیں گاؤں سے باہر سفر پر جاتے تو گھر والوں کو پورا پتہ دے کر جاتے اور باقاعدہ ہدایت کر جاتے تھے کہ اگر میرے بعد پولیس آئے تو ان کو اس پتہ پر بھیج دینا، چناں چہ ایک دن جب کہ موصوف رحمہ اللہ تعالیٰ موضع مرزا کو گئے ہوئے تھے [تو] آپ رحمہ اللہ تعالیٰ کی گرفتاری کا آرڈر (وارنٹ وغیرہ) آگیا، گھر والوں نے پولیس گارڈ کے آفیسر کو آپ رحمہ اللہ تعالیٰ کا پتہ دے دیا۔ پولیس وہ پتہ لے کر موضع مرزا پر و فیسر مسعود صاحب کے گھر پہنچ گئی، چناں چہ پرو فیسر صاحب پولیس کی گاڑی کو دیکھ کر کچھ بوکھلا سے گئے اور پولیس والوں کو غیر شعوری طور پر کہہ دیا کہ مفتی صاحب رحمہ اللہ تعالیٰ یہاں نہیں ہیں، مگر مکان کے اندر سے جب مفتی رحمہ اللہ تعالیٰ نے مسعود صاحب کو پولیس سے یہ کہتے ہوئے سنا تو اندر سے آواز دے کر پرو فیسر صاحب سے کہہ دیا کہ پولیس سے غلط بیانی مت کرو میں یہاں پر ہی موجود ہوں اور میں تیار ہو کر آتا ہوں۔ پولیس سے کہہ دیجئے کہ صرف

دس منٹ تک انتظار کریں، میں تیار ہو کے آ رہا ہوں، چنانچہ دس منٹ کے اندر اندر موصوف رحمہ اللہ تعالیٰ کپڑے تبدیل کر کے اور گھر والوں کے لیے ضروری ہدایات دے کر خوشی خوشی پولیس کے پاس آ کر اپنے آپ کو گرفتاری کے لیے پیش کر دیا اور ساتھ ہی پولیس سے کہہ دیا کہ میں تو دو تین ہفتوں سے آپ کی آمد کا منتظر تھا، اچھا ہوا کہ آپ آ گئے اور میری بے چینی اور انتظار کی گھڑیاں ختم ہوئیں، چنانچہ پولیس نے موصوف رحمہ اللہ تعالیٰ کو اپنی گاڑی میں بٹھا کر کیمبل پور [موجودہ انٹک] کے جیل خانہ میں داخل کر دیا۔ وہاں پہلے سے علاقہ کے بہت سے علما پہنچ چکے تھے، جن میں سے شیخ الحدیث غور غشتوی رحمہ اللہ تعالیٰ، مولانا عبدالحنان رحمہ اللہ تعالیٰ آف تاجک اور مولانا حبیب الرحمن ناظم رحمہ اللہ تعالیٰ آف ویسہ وغیرہم کے نام قابل ذکر ہیں۔ مفتی رحمہ اللہ تعالیٰ کے پہنچ جانے سے جیل خانہ کی علمی مجالس میں جان پڑ گئی اور آپ رحمہ اللہ تعالیٰ کی درخواست پر ضروری کتب گھر سے جیل خانہ پہنچا دینے کی ہمیں اجازت مل گئی۔ اس طرح کیمبل پور کا جیل خانہ چند ماہ کے لیے دارالعلم بن گیا تھا۔ اس کے بعد جب حکومت نے محسوس کیا کہ یہاں تو سب ہم پیالہ وہم نوالہ علما جمع ہو چکے ہیں تو دو تین ماہ کے بعد ان میں [سے] بعض کو ملتان جیل اور بعض کو منٹگمری (ساہی وال) جیل میں منتقل کر دیا گیا۔ تقریباً مفتی رحمہ اللہ تعالیٰ نے ملتان جیل میں سات آٹھ مہینے گزارے۔ دس گیارہ ماہ کی قید کے بعد سب علما کے ساتھ رہا ہو کر وطن واپس آ گئے۔ حضرت مفتی رحمہ اللہ تعالیٰ عام طور پر فرمایا کرتے تھے کہ زندگی میں میرے یہ تین سفر نہایت پر تکلف رہے ہیں۔ پہلا سفر حرمین الشریفین، دوسرا تحفظ تاج و تخت ختم نبوت کے لیے زمانہ اسارت کا سفر [اور] تیسرا سفر کراچی، جو غالباً ۵۶ء میں پیش آیا تھا، جس

کا باعث کراچی میں شمس آباد کے لوگوں کی ایک رجسٹرڈ انجمن تھی، جس کے ممبروں میں کچھ اختلافات رونما ہو چکا تھا، جن میں تصفیہ اور مصالحت کرانے کے لیے انجمن کی دعوت پر مرحوم کراچی گئے تھے۔ کراچی میں مقیم اہل شمس آباد نے موصوف رحمہ اللہ تعالیٰ کا نہایت گرم جوشی سے فقید المثال استقبال کیا تھا۔ فجزاہم اللہ احسن الجزاء O سچ ہے اس استقبال کا بہت سے معاصر علماء و امرا کو صدمہ رہا ع
یہ مرتبہ بلند ملا جس کو مل گیا

بیعت:

حضرت مفتی رحمہ اللہ تعالیٰ اپنے آغاز شباب اور عنفوان جوانی میں ہی کسی مردِ حق آگاہ کی تلاش و جستجو میں تھے، مگر اس تلاش میں بھی آپ رحمہ اللہ تعالیٰ نہایت محتاط تھے۔ آپ رحمہ اللہ تعالیٰ کے نزدیک پیر طریقت کے لیے بطور معیار مندرجہ ذیل تین شرائط تھیں، ۱: علم و فضل، ۲: زہد و تقویٰ یعنی شریعتِ غراء کی پابندی، ۳: اسلامی عقائد میں پختگی اور علمائے دیوبند سے وابستگی! جب موصوف رحمہ اللہ تعالیٰ کے علم میں یہ بات آئی کہ پیر مہر علی [شاہ] رحمہ اللہ تعالیٰ آف گولڑہ، مولانا احمد علی محدث سہارن پوری رحمہ اللہ تعالیٰ کے تلمیذ فی الحدیث ہیں، چنانچہ اس مؤخر الذکر شرط کی تصدیق کے بعد آپ رحمہ اللہ تعالیٰ نے پیر مہر علی شاہ رحمہ اللہ تعالیٰ کے ہاتھ پر بیعت کر لی تھی۔ ان کی وفات کے بعد چوں کہ ان کے جانشین میں وہ بات نہیں تھی بل کہ پیر صاحب رحمہ اللہ تعالیٰ کے گدی نشین مزامیر کے ساتھ قوالی بھی سنا کرتے تھے۔ اس لیے مفتی رحمہ اللہ تعالیٰ نے وہاں سے ترکِ تعلق کر لیا۔ اس کے بعد پہلے سے بھی زیادہ موصوف رحمہ اللہ تعالیٰ علمائے دیوبند کی عقیدت اور محبت میں محو ہو گئے، چنانچہ حضرت تھانوی حکیم الامت رحمہ اللہ تعالیٰ، علامہ انور شاہ

رحمہ اللہ تعالیٰ اور شیخ الاسلام حضرت مدنی رحمہ اللہ تعالیٰ کی عقیدت میں سرشار رہے، اگر ظاہری اور رسمی طور پر ہاتھ میں ہاتھ دینے کی بجائے، بیعت یا مریدوں کی نام ہے فریاد عقیدت اور بے پناہ محبت کا تو پھر میں یہ کہنے میں حق بجانب ہوں کہ موسوف رحمہ اللہ تعالیٰ علمائے دیوبند کے ساتھ ارادت میں سب سے پیش پیش تھے۔ بعض ریاکار، گندم نما جو فردوس مریدوں کی طرح موسوف رحمہ اللہ تعالیٰ پر فردوس نہیں تھے، جیسا کہ پہلے بھی ہم کہیں موسوف رحمہ اللہ تعالیٰ کی علمائے دیوبند کے ساتھ والہانہ شینگی کی طرف اشارہ کر چکے ہیں۔ حقیقت یہ ہے کہ علمائے حق دیوبند کے ساتھ عقیدت ا کر نہ کی بات ہے تو پھر ٹنکسین کو اور ہیں کہ حضرت مفتی رحمہ اللہ تعالیٰ دیوبندی تھے، علمائے دیوبند کے معتقد تھے۔ فحوائے ۔

ان کان راضی حب آل محمد

للبشید النفلان انی والرض

(الامام النالی)

حالیہ و سراپا:

قد میان، جسم دوہرا، رنگ گندی، چہرہ کتابی، آنکھیں مخمور سفیدی میں سرخ زورے، آواز گرجدار و طبع، قرآن خوانی نہایت شیریں و ہر سوز آواز سے کرتے تھے، بل کہ موسوف رحمہ اللہ تعالیٰ حسن صوت کی صفت سے بدرجہ اتم موسوف تھے۔ بشنوی وغیرہ کے اشعار بہت ہی ترنم آواز سے پڑھا کرتے تھے۔ یہ حسن صوت کی صفت آپ رحمہ اللہ تعالیٰ کی خاندانی صفت ہے۔

دین کے معاملات میں کسی کی رعایت نہیں کرتے تھے، بل کہ

لَا يَخْلُقُونَ لِي اللَّهُ لَوْ أَنَّ لَكُمْ ۝ كَيْفَ ظَلَمْتُمْ أَتَمْنَوْنَ فِي الدِّينِ أَنْ يَرْحَمَهُ اللَّهُ

تعالیٰ کے نزدیک ناقابلِ معافی جرم تھا۔

اولاد و اخفاد:

حضرت مفتی رحمہ اللہ تعالیٰ کے تین فرزند ہیں [تھے] (۱) محمد عثمان ہے فارغ التحصیل دیوبند ہیں (۲) منجھلے (اوسط) کا نام حافظ حبیب الرحمن ہے، جو دارالعلوم حقانیہ [اکوڑہ خٹک] کے فارغ التحصیل ہیں (۳) چھوٹے فرزند کا نام محمد نعمان ہے، جو منشی فاضل، ایف اے ہے۔ مفتی رحمہ اللہ تعالیٰ کے ہر سہ فرزند صاحبِ اولاد اور برسرِ روزگار ہیں۔ پانچ لڑکیاں ہیں۔ پانچوں شادی شدہ اور صاحبِ اولاد ہیں اور اپنے اپنے گھروں میں آباد اور خوش و خرم ہیں۔

وفات:

حضرت مفتی رحمہ اللہ تعالیٰ تقریباً تیس سال سے معدہ کے درد میں مبتلا تھے۔ یہ درد ہفتہ عشرہ کے بعد دورہ کی شکل میں عام طور پر آپ رحمہ اللہ تعالیٰ کو ہوا کرتا تھا۔ یہ مرض آپ رحمہ اللہ تعالیٰ کی زندگی کا مستقل روگ تھا، چنانچہ آپ رحمہ اللہ تعالیٰ کا انتقال بھی اسی موذی مرض کی وجہ سے ہوا۔ یومِ جمعہ ماہِ اپریل ۱۹۵۷ء مطابق ۲۷ رمضان المبارک۔۔۔ ۱۳۷۷ھ کو بوقتِ عشا آپ رحمہ اللہ تعالیٰ نے رحلت فرمائی۔ آپ کی نمازِ جنازہ شیخ الحدیث مولانا نصیر الدین [غورغشتوی] رحمہ اللہ تعالیٰ نے پڑھائی تھی، اور مولانا غلام اللہ خان صاحب رحمہ اللہ تعالیٰ نے تدفین کے بعد مجمعِ علما سے خطاب فرمایا تھا۔ آپ رحمہ اللہ تعالیٰ کی رحلت کے بعد ملک اور بیرونِ ملک سے بے شمار تعزیت نامے موصول ہوئے۔ بخوفِ طوالت ان میں سے ایک مختصر مگر جامع تعزیت نامہ بطور تبرک ہدیہ ناظرین ہے۔ وہ خط استاذی المکرم حضرت

مولانا مفتی محمد حسن رحمہ اللہ تعالیٰ، بانی جامعہ اشرفیہ لاہور کا ہے:
 ”السلام علیکم ورحمۃ اللہ! مولانا مرحوم کا انتقال باعثِ صدمہ عظیم ہے۔ حق تعالیٰ پس
 ماندگان کو صبر جمیل اور مولانا صاحب مرحوم کو جنت الفردوس میں جگہ عطا فرماوے۔
 سبحان اللہ ستائیسویں رمضان، یہ جمعہ، پھر کیسا مبارک زمانہ عطا ہوا۔

احقر محمد حسن خادم جامعہ اشرفیہ

حضرت مفتی رحمہ اللہ تعالیٰ کی حمیت دینی، حق گوئی و

پرہیزگاری، اخلاق و عادات اور سیرت کا اجمالی جائزہ:

موصوف رحمہ اللہ تعالیٰ حق گوئی و بے باکی میں افضل الجہاد کلمۃ حق
 عند سلطان جائز (فرمان نبوی ﷺ) کا عملی نمونہ اور اشدھم فی امر اللہ عمر O کا
 مظہر اتم تھے۔ شمس آباد میں ایک شخص بہت ہی جابر، سنگدل اور منہ زور تھا۔ اس نے
 اپنے چھوٹے بھائی کی زمین غصب کی ہوئی تھی، بل کہ اس کے پورے حصہ پر غاصبانہ
 و جابرانہ قبضہ جمائے ہوئے تھا، اور باپ کی وراثت سے اس کو یک قلم محروم الارث کر
 دیا تھا، چناں چہ اس چھوٹے بھائی نے حضرت مفتی رحمہ اللہ تعالیٰ کے پاس آکر اپنی
 کمزوری اور بے بسی کا تمام ماجرا عرض کر دیا، جسے کہ موصوف رحمہ اللہ تعالیٰ نے اس
 کے بڑے بھائی کو بلوا کر فہمائش کی، مگر بے سود! وہ اپنی رعونت اور خود پسندی کی وجہ
 سے بھائی کو حصہ دینے سے بالکل منکر تھا، چناں چہ موصوف رحمہ اللہ تعالیٰ نے
 عمائدین بستی کو اس واقعہ سے خبردار کرنے کے بعد اس کے خلاف مکمل مقاطعہ (سوشل
 بائیکاٹ) کا اعلان کر دیا۔ یہ بائیکاٹ اتنی منظم تھی کہ ہفتہ عشرہ کے اندر اندر وہ غاصب
 تائب ہو کر آیا اور مفتی رحمہ اللہ تعالیٰ کے روبرو مجمع میں اپنے بھائی کو اس کا پورا حصہ
 دینے کا اعلان کر دیا۔ اس مظلوم بھائی کا نام نور محمد تھا۔

اسی طرح دوسرا ایک بے انصاف اور ستم گر شخص تھا، جس نے اپنے

جائز اور حلال بھتیجے (ابن الاخ) کو افسر مال کی عدالت سے نہایت عیاری سے حرامی (ولد الحرام) ہونے کا پروانہ حاصل کر کے اس کو اپنے باپ کی وراثت سے محروم کر دیا تھا، چنانچہ حضرت مفتی رحمہ اللہ تعالیٰ نے اپنی جرأتِ ایمانی سے برٹش ایمپائر کے عہدِ عروج میں مال افسر کے فیصلے کو باطل اور کالعدم قرار دے کر پہلے اس شقی القلب چچا کو بہت ہی نرمی سے سمجھایا، جب اس نے انکار کر دیا، تو اس کے خلاف بھی عدم تعاون اور ترکِ موالات کا اعلان کر دیا، چنانچہ وہ بھی چند دنوں میں راہِ راست پر آ گیا اور اپنے برادر زادہ کو طوعاً و کرہاً حصہ دینا منظور کر لیا۔ اس چچا کا نام ”کالو بابا“ تھا ع

هذا العمرى فى الزمان بدیع O

سچ ہے: من كان لله كان الله له

آئینِ جواں مرداں حق گوئی و بے باکی

اللہ کے شیروں کو آتی نہیں رو باہی

صحیح مومن کی شان یہ ہوتی ہے کہ کسی قسم کی دوستی و دشمنی اس کو بے انصافی پر آمادہ نہیں کر سکتی۔ لا یجبر منکم شنان قوم علی ان لا تعدلوا، الا یہ O علاقہ چھچھ کے گاؤں دامان کے ایک امام صاحب، مفتی رحمہ اللہ تعالیٰ کے بے تکلف دوست ہیں، جو باچہ صاحب کے نام سے معروف ہیں، ان کا اپنے ایک مقتدی کے ساتھ کسی تجارتی کاروبار میں اشتراک تھا۔ کسی تجارتی بات پر دونوں کے درمیان تنازع پیدا ہو گیا، چنانچہ ہر دو فریقین نے حضرت مفتی رحمہ اللہ تعالیٰ کو حکم اور ثالث تسلیم کر لیا۔ باچہ صاحب غالباً مدعی تھے، ان کا مقتدی، مدعی علیہ تھا، مگر باچہ صاحب مطمئن تھے کہ مفتی رحمہ اللہ تعالیٰ سے میرے مخلصانہ مراسم ہیں۔ بہر کیف جب دونوں متخاصمین اپنا مرافعہ لے کر موصوف رحمہ اللہ تعالیٰ کی خدمت میں پیش ہوئے، تو آپ رحمہ اللہ تعالیٰ نے دونوں کا بیان سننے سے پہلے صاف کہہ دیا کہ: تم میں سے جو بھٹا مقدمہ ہار گیا وہ نہ تو مجھے

بدنام کرے گا اور نہ ہی فیصلہ کے تسلیم کرنے سے لیت وعل کرے گا، چناں چہ متخاصمین نے سر تسلیم خم کر دیا مقدمہ کی پوری کارروائی سننے کے بعد حضرت مفتی رحمہ اللہ تعالیٰ نے فیصلہ باچہ صاحب کے خلاف صادر فرمادیا، جس کو سن کر سب [حاضرین محفل] کی حیرت و استعجاب کی کوئی انتہا نہ رہی۔ مزید لطف کی بات یہ تھی [کہ] آپ رحمہ اللہ تعالیٰ نے باچہ صاحب پر تاوان بھی رکھ دیا تھا، مگر اللہ تعالیٰ باچہ صاحب کو خوش رکھے، وہ مفتی رحمہ اللہ تعالیٰ کی اس بے لاگ انصاف پسندی سے بہت خوش تھے، بل کہ آپ رحمہ اللہ تعالیٰ کی اس دیانت پر اب بھی فخر کیا کرتے ہیں۔ چوں کہ باچہ صاحب بقید حیات [اس وقت حیات تھے۔] اور وہ اب بھی فخر یہ طور پر اس واقعہ کو مزے لے لے کر بیان کرتے ہیں اور اس واقعہ کو مدوح کے محامد و محاسن میں شمار کرتے ہیں۔ سچ ہے کہ: لَا يَخَافُونَ فِي اللَّهِ لَوْمَةً
لَاعِمٍ ۝ ایسے ہی مومنین کا بلین کی شان ہے۔ صرف یہ چند واقعات مشتے نمونہ از خروارے بیان کر دیئے ہیں۔ بخوف طوالت اس قسم کی جزئیات کی تفصیل کو نظر انداز کر دیا گیا ہے۔
ورنہ تو ع سفینہ چائیے اس بحر بے کراں کے لیے

رحمة الله عليه رحمة واسعة كاملة ۝



مکاتیب

بنام

مفتی محمد عثمانؒ

برادر غیر المسلم علیکم رحمۃ اللہ و بركاتہ
 آج کا عطلہ روزہ ۳۱ اکتوبر ہے ۱۲ اکتوبر کو ملا، بعد
 بن خیریت سے ہوں، دیوبند میں اکھبر اللہ تادم تکریم
 ان ہی ہے اور درسم کا نام جاوے ہے، آج سے سیر
 کوئی چشم کا، اور ان کے برادر غیر کی شہادت ہر الجار
 بہم روں فرمایا برا لکھ لے میں شکر یہ ادا کرتا ہوں۔
 جبکہ بلور والوں کے رد کا آپ اب ایں غور و سیر سے
 سے لڑا کہ مسلم مسلم رہے، نہ آڈر وغیرہ اور
 سے بیان نہیں آتے، جب لڑا کہ مسلم درست ہو جائے
 تو یہ رقم انہیں کا، لکھ لکھ کر
 دعا کی کہ حق تعالیٰ مسلمانوں کی حفاظت فرمائے
 اب رہے کہ آپ بن خیریت ہوں گے اور دعا غیر
 سے فراہم نہیں کریں گے والسلام

لکھ

مستقیم دارالعلوم دیوبند
 ۲۹ - ۱۲ - ۱۳۶۶

مولانا قاری محمد طیب

آرڈر فرما دیا کہ اس کو دیوبند میں سہارا نہ دے

مستند القام نہ میر کہے! السلام علیکم ورحمۃ اللہ وبرکاتہ۔ جمشید پور کے لٹرائٹ
 سے ایک مہرزت آئی ہے اسی نے دوسرا نسخہ
 اور تمام کتب کے پیشکش کی ہے، درس و تدریس
 کا کام اور اعتناء متوسط کتابوں کا تعلیم مطلوب ہوگا
 دفتر اہتمام سے اس جگہ کتبے آجنا نام تجویز کیا گیا
 ہے۔ اگر اس جگہ جانا پسند کریں تو براہ راست
 ایسے خط و کتابت کر کے جاسکتے ہیں، اگر وہاں جانا
 طے ہو تو دفتر اہتمام کو اس کی اطلاع کر دی جائے
 امید ہے کہ آپ بخت یوں لگے واسطے

محمد قاری

مستند دارالعلوم دیوبند

۱۲ ۹۶ م

مولانا قاری محمد طیب

آرڈر داراء السلام دیوبند سہارن پور

میری فرادعا تیکم بعد سلام قبول گزرتی اتم غوث ہستم
 نور علم نام آجکا خدا بہا، آئی ترم خیرین تشریف لکھے ہیں اسلئے
 اسکا جواب میں عرض کر رہا ہوں کہ خدا تعالیٰ آج ہی پیشہ پور
 لکھا تھا فرخ خدا کہدیں اسکا جواب آج ہی معارف خیرین بھیجے کہ
 تمام کتب لکھی ہے، معارف خیرین کا تکفل اصولاً انہی
 گورنر جاتے ہیں اگر وہ ایک ملازم لگے تو اسکا خیریت
 معارف خیرین میں ہے، میں دفتر انہار سے اپنی دعا
 لکھا ہے، جمیع پور سے آرڈر کر رہا ہوں بکھار رہا
 معائنہ تو وہ وہاں تشریف لکھے ہیں ابھی ہے کہ
 آپ تشریف لکھیں وہ لکھے

مدد لکھنا زعی نور

خاتم قلم ہستم دارالعلوم دیوبند
 ۲۶/۴/۲۰

مولانا اعجاز علی

[illegible]

To شہزاد
شہزادہ ابراہیم علی شاہ
قلاؤ دکن، برادریہ، حیدرآباد
(ضلع بھونیر)
 Houdana Phulchait Nama
 Chait Nama
شہزاد ATTACK
 via برادریہ
 (No. 10)

Scanned by CamScanner

خدمت القام فیہ کیجیے۔ اس کے بعد کہم اور شہداء و کرام
 نقشہ نقل فیضہ دارالعلوم دیوبند جو ان کے ہر ایک کے روزنامہ تھا
 میرا دفتر میں موصول ہو گیا۔ میرا دل اس پر طبعاً تھا کہ
 دو دو نسخے دارالعلوم میں روزنامہ فرما دیں تاکہ کتب خانہ دارالعلوم میں
 ایک کرو فیضہ فیضہ کے دارالعلوم دیوبند کے نام سے مخصوص کر کے
 اس کے فیضہ میں اس کے دیکھ دی جائیں۔ تاکہ اس کے ہر ایک کے فیضہ
 فرد ہر جہیں اس کے فیضہ ہو کہ یہ فیضہ فیضہ فیضہ
 دارالعلوم دیوبند کے سلسلہ کی ہیں۔ امید ہے کہ اس باب
 میں بہتر تبدیلی فرمائی گئی۔
 عزیز احمد قاسمی
 دفتر طبعہ رشتہ بندی۔ دارالعلوم دیوبند

مولانا عزیز احمد قاسمی

خوبی — اسمع مني يا رب!

۱۷۱

مقام در انجمن میں اشاعت کے بارے میں مسودہ کو دیکھو یہی اس کے تمام کی
جیکہ گئی ہے۔ آپ اس میں کام کر کے پھر بعد ازاں اس کو دیکھیں۔ اس کے بارے

(۱۶) درجہ سب سے کم درجہ کی یہ طبعی کڑواہٹوں کے سبب کہ لب و لہجہ کی
 کے خوردگی کے بجائے لہو و شرج و خوردگی کا مودوح اندر ہرگز نہ ہو گا
 اور لہو و شرج کی بجائے لہو و شرج کے خوردگی کا شائع ہو گا
 (۱۷) عوارض الکلیہ کے لئے ایک سال کا چھوٹا بیٹا یا بچہ ہو گا


خبرگزاری ایرانشهر - تهران - ۱۳۵۷

ہونا خیر کا ہے۔ الخیر کی چیز سیر ہے۔ الخیر کی چیز سیر ہے۔ الخیر کی چیز سیر ہے۔
 خیر کی چیز سیر ہے۔ الخیر کی چیز سیر ہے۔ الخیر کی چیز سیر ہے۔
 خیر کی چیز سیر ہے۔ الخیر کی چیز سیر ہے۔ الخیر کی چیز سیر ہے۔
 خیر کی چیز سیر ہے۔ الخیر کی چیز سیر ہے۔ الخیر کی چیز سیر ہے۔

Scanned by CamScanner

السلام علیہ
 وعلیٰ آله و سلم
 وعلیٰ اصحابہ
 وعلیٰ تابعہ
 وعلیٰ مابعدہ
 وعلیٰ من تبعکم
 وعلیٰ من یتبعکم
 وعلیٰ من یتبعکم
 وعلیٰ من یتبعکم

یک مبارک نام
 از قلم عالم جاوید



مولانا مفتی محمد حسن
 بانی جامعہ اشرفیہ لاہور

شیخ الحدیث مولانا عبدالرحمن کامل پوریؒ (بہودی)

POST CAR
REPLY

REPLY

2 ADDRESS ONLY

نام و ذکر شاه شمس ايار

مولانا عبدالشکور غفور غشتی

Scanned by CamScanner

الحمد لله الذي جعل في كل شيء
دلالة على قدرته وجلاله
وآياته وبرهانه
على عباده الخلق
والصانع المجد
الذي لا يلدن ولا يموت
ولا يتغير ولا يزول
والذي لا يشاء له الهزيمة
والذي لا يقهر له العجز
والذي لا يخفى عنه السرور
والذي لا يغيب عنه الغيوب
والذي لا يخبى عنه الخبائير
والذي لا يخفى عليه السرائر
والذي لا يخفى عليه الأسرار
والذي لا يخفى عليه النجوى
والذي لا يخفى عليه السوء
والذي لا يخفى عليه القبح
والذي لا يخفى عليه الفحش
والذي لا يخفى عليه البزق
والذي لا يخفى عليه الجور
والذي لا يخفى عليه الظلم
والذي لا يخفى عليه الكفر
والذي لا يخفى عليه الشرك
والذي لا يخفى عليه البدع
والذي لا يخفى عليه المنكرات
والذي لا يخفى عليه السيئات
والذي لا يخفى عليه الشرور
والذي لا يخفى عليه الأثام
والذي لا يخفى عليه العقوبات
والذي لا يخفى عليه الجزاء
والذي لا يخفى عليه المصير
والذي لا يخفى عليه الحساب
والذي لا يخفى عليه المقادير
والذي لا يخفى عليه القدر
والذي لا يخفى عليه القضاء
والذي لا يخفى عليه الحشر
والذي لا يخفى عليه التبعيض
والذي لا يخفى عليه التوزيع
والذي لا يخفى عليه التفاضل
والذي لا يخفى عليه الترتيب
والذي لا يخفى عليه التسلسل
والذي لا يخفى عليه التتابع
والذي لا يخفى عليه التوالي
والذي لا يخفى عليه التلاحق
والذي لا يخفى عليه التماسك
والذي لا يخفى عليه التماسك
والذي لا يخفى عليه التماسك
والذي لا يخفى عليه التماسك

١٢٥٧

[illegible]

Scanned by CamScanner

مجلس الشورى

السلام یسئلون را بذاجم راسی ترا
 والانا منہ سے معرفت فیہ معنی مراد
 لہذا اللہ تبارک و تعالیٰ کی وفات معرفت اسی
 کا علم ہوا۔ انا للہ وانا الیہ راجعون
 معرفت العالم معرفت العالم معرفت معنی
 جس کی ذات معرفت عنانہ الکلین کے لیے
 اللہ تبارک و تعالیٰ کی معرفت معرفت معنی
 حاکم عالم کا اس لغز و غماز سے معرفت کے معنی
 معرفت کے لیے آئے ہیں۔ دیکھو احوال
 دلی ہمدردی اور فاقہ معرفت عرض ہے
 اور دعا ہے اللہ تبارک و تعالیٰ غفور و رحیم
 لغف و ادرے ادرانی جو معرفت معنی
 عطا و ادرے ادرے غفور و رحیم
 آپ کو معرفت و ادرے آئیں آمین
 والہم السلام و ادرے لغف و ادرے
 غفور و رحیم

مولانا محمد فضل من اللہ (اکوڑہ خٹک)

ہاتف کی طبع ادبی اور مذہبی کتب کے ملنے کا بہت

فضل الرحیم تاجر کتب

اکوڑہ خٹک (پشاور) موزم ۱۸ ۷/۶

۷۶

خداوند مہربان (میں) پیغمبر مہربان (میں)

رضی اللہ تعالیٰ عنہ۔ جانا ہے نامہ گانی روز

مرد و ست۔ جو کہ کیسی ہی تھی (اعانی)

آج صبر و نیاز میں ہم (دور سے) دیکھ رہے ہیں

میں (دور سے) نظر کرتا ہوں۔ یہ کیا۔ چھو

کے کوشش کرنا ہے۔ یہ کیا۔ کوئی اور

ہے جاؤں گا بارگاہِ حق میں نہ جھکنا

تو میں (میں) دیکھتا ہوں کہ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

یہ کیا کر رہے ہیں۔ یہ کیا کر رہے ہیں

مولوی فضل الرحیم (اکوڑہ خٹک)

بر اندر محمد عثمان صاحب

12.5.1961

اس وقت تک کہ - حضورؐ میں نے اپنی
 دائرہ کو اس زمانہ کی دو شاخیں کو منع نہیں کیا
 نہ رابعی صلی اللہ علیہ وسلم سے نہیں اپنی کتب
 قرآن کو نہیں لکھا - میں نے اپنی کتابوں کو
 رسالہ کیا لکھیں وہ بھی نہیں لکھا - (آپؐ
 فطرت پر جمع ملتے ہیں لکھیں یہ
 انہیں میں ملتے ہیں ان کے فرقہ کے سرکار
 کو پیغام پہنچا کر اس کے دل میں
 نہیں ہے کہ جس کے لئے لکھا گیا
 اس کے لئے کہ اس کے لئے
 اس کے لئے کہ اس کے لئے

પ્રોફે વર્મડ

پروفیسر کارٹ

ठिकाना

۲۰۰۰

نسخہ دفعہ اندرسن مونسٹری میڈیٹھان فاسکی

د یویند فامیل، نویسیان فصل

روزنامہ بیٹہ ملیک سیکول جیسٹرو

فصل دوم و تاسع کیس ۱۰۱


District Comptroller

پروفیسر ڈاکٹر حسین خان

[illegible]

مولانا مفتی محمد عمر ریٹائرڈ مولانا مفتی محمد عثمان

ایک ہی جہاز میں ایک بار دو حصے کے لیے
کی جہاز کے لیے ایک ہی جہاز کے لیے
جہاز کے لیے ایک ہی جہاز کے لیے
جہاز کے لیے ایک ہی جہاز کے لیے



Scanned by CamScanner

اخطال بنی امیہ ناشد تھا ایک دفعہ
 اس نے پورے انصار پر سخت طعن
 کیا اور دو شخصوں سے تو حد کر دی
 سے ذہبت قریشی ہاتھ لگا کر اندی
 والوں کو سخت عتاب کیا انصاری
 فذلک الحال لستہ من اہلہما
 وخذوہما بیکم بنی النجاشی
 بنی قریش ابنی اچھو عاتقہ سے تو
 دیکھ آتے ہیں مگر انصار کا طعن
 کہ کبھی کبھار اور بہت سی جھڑپیں
 تم بہت و آبرو کی باتیں چھوڑو تم
 دیکھ کہ اہل قریش سے اس نے ہمارے
 ہم اپنی برائیوں کی بوٹے سنبھالے
 انصار کے سردار عثمان بن بشر ایسے
 معاویہ کی خدمت میں حاضر ہو کر
 شکایت کی تو معاویہ
 قتل دی اور معاویہ نے اخطال
 کو بلایا اور اسے خوب ڈانٹا
 (عمر بن عبد العزیز ص ۱۹۳)

عکس تحریر مولانا مفتی محمد عثمان



علاقہ چھچھ ضلع انک کی سرزمین کو اللہ جل شانہ نے بلا کی زرخیزی سے نواز رکھا ہے۔ یہاں کی سرزمین تاریخی، راز و رموز کے ساتھ ساتھ علمی دینیوں کی بھی امین ہے۔ اس سرزمین سے علوم و معارف کے وہ سوتے پھوٹے ہیں، جن کی مہک اطرافِ عالم میں پھیلی ہوئی ہے۔ آج جب ہم تاریخ کے اوراق پلٹتے ہیں تو یہاں ہمیں آسمانِ علم و ادب کے مہر و مہ کی ایک کہکشاں نظر آتی ہے۔ ان میں علما کی شان منفرد ہے، ان قدسی صفات شخصیات میں پٹھانوں کے شاہ ولی اللہ شیخ الحدیث مولانا نصیر الدین غور غشتوی، شیخ الحدیث مولانا عبدالرحمن کامل پوری (صدر مدرس مدرسہ سہارن پور)، شیخ الحدیث مولانا عبدالغنی (جلالیہ)، شیخ الحدیث مولانا عبدالدیان (دامان) وغیرہم جیسی نابغہ روزگار شخصیات نے چھچھ کی شہرت کو دوام بخشا ہے، انہی پاکیزہ ہستیوں میں شمس آباد کے ایک علمی گھرانہ کے بعض افراد کو اللہ کریم نے شہرت و ناموری سے نوازا، مگر آج ان کے سوانح و افکار سے بہت ہی کم لوگ واقف ہیں۔ اس گھرانے کے ایک فرد فضل حق محدث شمس آبادی نے حاجی امداد اللہ مہاجر کی اور مولانا رحمت اللہ کیرانوی سے مکہ مکرمہ میں رہ کر سندِ حدیث حاصل کی اور ایک طویل عرصہ تک اپنے علاقہ میں خدمتِ حدیث میں مصروف کار رہے، ان کے صاحبزادے مفتی محمد عمر شمس آبادی بھی مدتوں منبر و محراب کی خدمت میں مصروفِ عمل رہے، مگر آج ان کے حالات سے بہت کم لوگ واقف ہیں۔ ان کے صاحبزادے مفتی محمد عثمان فاضل دیوبند کو اللہ کروٹ کروٹ جنت عطا فرمائے، جنہوں نے اپنے اسلاف کے حالات مختصر ایک تذکرہ کی صورت قلم بند کر دیئے تھے اور آفرین ہے اُن کی بیٹی اور داماد محمد عمر توحیدی کو جنہوں نے ان کاغذات کو سینے سے لگائے رکھا اور آج اس علمی امانت کو علمی دنیا کے حوالے کر کے اپنے اجداد اور علمی دنیا کے حضور سرخرو ہو رہے ہیں۔

راشد علی زئی

اسٹڈی اکیڈمی
میرا کتب خانہ، حضرو (اٹک)